

[https://t.me/Digital\\_Magz](https://t.me/Digital_Magz)

# ஐஸ்வர்யாங்கள் பெருக ஆன்மிக, ஜோதடப் பார்காரங்கள்!

ஆர். மகாலட்சுமி



சரவணபவ

2019  
ஏப்ரல்  
தெழுடன்  
இணைப்பு!



ஐஸ்வர்யாங்கள் பெருக ஆன்மிக,  
ஜோதிடப் பரிகாரங்கள்!

**ஆர். மகாலட்சுமி**

அலைபேசி: 94449 61845



[https://t.me/Digital\\_Magz](https://t.me/Digital_Magz)

[https://t.me/Digital\\_Magz](https://t.me/Digital_Magz)



## முற்பிறவி- மறுபிறவி ரகசியங்கள்!

ஒரு மனிதருக்கு தீராத துன்பம், தாங்கமுடியாத இன்னல் வரும்போது, அவர் மிகநொந்துபோய், 'போன ஜென்மத்தில் என்ன பாவம் செய்தேனோ- இந்த ஜென்மத்தில் இந்தக் கஷ்டத்தை அனுபவிக்கிறேன்' என்று புலம்புவார்.

இந்து சமயம், போன ஜென்மம், மறுஜென்மம் குறித்து உறுதியாக உள்ளது. போன ஜென்மத்தில் நன்மை செய்தவர்கள் இந்த ஜென்மத்தில் நன்றாக வாழ்வார்கள் என்னும் கோட்பாட்டை இந்து சமயம் கொண்டுள்ளது.

ஜோதிடமும், போன ஜென்மம், மறுஜென்மம் பற்றி சுருக்கமாகக் குறிப்பிட்டுள்ளது. மிக விரிவான செய்திகள் காணக்கிடைக்கவில்லை.

5-ஆமிடத்தை மறுஜென்மம் என்றும், 9-ஆமிடத்தை முந்தைய ஜென்மம் என்றும் 'ஜாதக பலதீபிகை' பகர்ந்துள்ளது. (5-ஆமிடத்தை பூர்வபுண்ணிய ஸ்தானம் என ஏன் கூறினார்கள் என்பது விளங்கவில்லை. ஒருவேளை, 9-ஆமிடம் தர்ம ஸ்தானம். இந்த பிறவியில் நிறைய தர்மம் செய்தால், 9-க்கு 9-ஆமிடமான 5-ல்- அதாவது அடுத்த பிறவியில் நன்றாக இருக்கலாமென்று கூறினார்கள் போலும்).

5- மறுஜென்மம், 9- போன ஜென்மம் என்று கூறினாலும், இரண்டு வீட்டு அதிபர்களின் நிலையையும் ஒன்றாகவே பலதீபிகை கூறியுள்ளது. இனி 5, 9-ன் அதிபர்களைக் கொண்டு வசித்த, வசிக்கப்போகும் இடங்களைக் காணலாம்.

5, 9-ன் அதிபர்கள் உச்ச வீட்டில் இருப்பின் தேவர்கள் வசிக்கும் பூமி என கூறப்பட்டுள்ளது.

9-ஆம் அதிபதி உச்சமடைந்தவர்கள் அனைவரும், போன ஜென்மத்தில் தேவர்கள் இருப்பிடத்தில் வசித்திருப்பார்கள்.

5, 9-ஆம் அதிபதிகள் ஆட்சி வீட்டில்

அல்லது நட்பு வீட்டில் இருப்பின், பாரத தேசத்தையும் கூறுதல் வேண்டுமாம்.

5, 9-ன் அதிபதிகள் நீசம், சத்துரு வீடுகளில் அமர்ந்தால் வேறு தீவைக் கூறவேண்டும்.

5, 9-ன் அதிபதிகள் ஒரே ராசியில், ஒத்த பலமுடையவர்களாக அமர்ந்திருப்பின் சொந்த தேசத்தில், சொந்த இனத்தில் இப்பிறப்பு, முன்- பின் பிறவிகள் இருக்கக் கூடுமாம். அடுத்து, 5, 9-ன் கிரகங்களைக் கொண்டு முந்தைய- மறுபிறப்புக்கான இடங்களைக் காண்போம்.

குரு: இமயமலை, விந்திய மலைக்கு இடையிலுள்ள பாகத்தில் மறுபிறப்பு ஏற்படும். (முற்பிறவியும் இந்தப் பகுதியில் தான்).

சுக்கிரன், சந்திரன்: புண்ணிய நதி, தீர்த்தக் கரைகளுள்ள இடத்தில் மறுபிறவி அமையும்.

புதன்: புண்ணிய ஸ்தலங்களில் அமையும்.

சனி: நிந்திக்கத் தகுந்த மிலேச்சர் வசிக்கும் பூமியில் அமையும்.

சூரியன்: மலை, காடு உள்ள இடங்களில்..

செவ்வாய்: வசிப்பதற்குத் தகுதியற்ற இடம்.

### முன், பின் பிறவிகள் எப்படி?

5, 9-க்குடையவர்கள் லக்னாதிபதியின் உச்ச வீடு, நட்பு வீடுகளில் இருப்பின், முற்பிறப்பும் மறுபிறப்பும் மனிதப் பிறவியாக அமையும்.

லக்னாதிபதிக்கு சம ராசியில் இருந்தால் மிருகப் பிறவி, லக்னாதிபதிக்கு சத்ரு ராசியில் இருந்தால் பட்சிகள் என பிறவி எடுக்கக்கூடும்.

மேலும் ரிஷப ராசி 5, 9-ஆம் இடமாக வரின் சென்ற அல்லது மறுஜென்மம் மரம், செடி, கொடியாக இருக்கக்கூடும்.

துலாம் 5, 9-ஆம் ராசியாக அமைந்தால்,



கடந்த பிறவி, மறுபிறவி விலங்காக இருக்கக் கூடும்.

‘உத்தரகாலம்ருதம்’ கடந்த ஜென்மம், மறுஜென்மங்கள் பற்றி திரேக்காணம் கொண்டு பலன் கூறியுள்ளது.

லக்னம், மூன்று திரேக்காணங்களைக் கொண்டது. (திரேக்காணம் என்பது ஒரு ராசியில் உள்ள 30 பாகையை மூன்று பங்காகப் பிரிப்பது. ஒரு பங்கிற்கு 10 பாகை உண்டு. 0-10 பாகை முதல் திரேக்காணம்; 10-20-இரண்டாவது திரேக்காணம்; 20-30-மூன்றாவது திரேக்காணம். இவ்வாறு மொத்தம் 36 திரேக்காணம் வரும்).

லக்னத் திரேக்காணத்திற்கு முந்தைய திரேக்காணம் சென்ற ஜென்மம், கடந்த காலத்தைப் பற்றிக் கூறும். லக்னத் திரேக்காணம் நிகழ்காலத்தையும், அடுத்த மூன்றாவது திரேக்காணம் எதிர்காலத்தையும்- அதாவது மறுபிறப்பையும் கூறும்.

சிம்மம், கும்பத்தில் முதல் திரேக்காணங்களும்; மிதுனம், துலாம் ஆகியவற்றில் இரண்டாவது திரேக்காணங்களும் பறவைப் பிறப்பைக் குறிக்கின்றனவாம்.

### துவாதம்சம்

துவாதம்சம் என்பது ஒரு ராசியை 12 சம பாகமாகப் பிரிப்பது எனப் பொருள். இதில் 30 பாகை கொண்ட ராசியை 12-ஆகப் பிரிக்கும்போது, இரண்டு பாகை, 30 கலை என்று வரும்.

ஜாதகத்தின் பல்வேறு கட்டங்களை நீங்கள் பார்த்திருப்பீர்கள். பொதுவாக ராசி, அம்சம் மட்டுமே வெகுவாகப் பயன்பாட்டில் உள்ளது. இதில் துவாதம்சம் என ஒரு கட்டம் வரும். இந்த துவாதம்ச கட்டத்தில் சந்திரன் உள்ள இடத்தைக்கொண்டும் பிறவித் தன்மையை அறியலாம் என கூறப்பட்டுள்ளது.

இந்த துவாதம்ச கட்டத்தில் சந்திரன் உள்ள ராசியைக்கொண்டு பிறவியை அறியலாம்.

மேஷத்தில்: செம்மறியாடு.

ரிஷபத்தில்: பசுக்கள், காளைகள்.

கடகத்தில்: நண்டு, பல்லி, விஷமற்ற ஊர்வன.

சிம்மத்தில்: சிங்கம், நாய், பூனை.

தனுசு: குதிரை, ஒட்டகம்.

மகரம்: மான், தவளை, திமிங்கலம்.

மீனம்: மீன், நீர்வாழ் உயிரினம்.

சந்திரன், புதன், குரு ஆகியவை மனிதப் பிறவிகள், விலங்கு, நீந்துவன என்றும்; சூரியன், சக்கிரன் ஆகியவை தாவர வகைகள் எனவும் குறிப்பிடப்பட்டுள்ளது.

மற்ற கிரகங்கள் தாதுப்பொருட்களைக் குறிக்குமாம்.

### நாடி ஜோதிடம்

நாடி ஜோதிடம், ஜாதகரைக் குறிக்கும் கிரகமாக லக்னாதிபதியை ஏற்றுக்கொள்வதில்லை. அது, ஜாதகரைக் குறிக்கும் கிரகமாக குருவையே கொண்டுள்ளது.

முற்பிறவி பற்றி அறிந்துகொள்ள, ஒருவருடைய ஜாதகத்தில் குரு எந்த இடத்தில் இருக்கிறாரோ, அதற்கு முன்னுள்ள கட்டத்தில் குருவைப் போட்டுக்கொள்ளவும். இப்பொழுது குருவை லக்னமாகக்கொண்டு, மற்ற கிரக காரகப் பலனை அடிப்படையாக வைத்து முற்பிறவி பற்றி அறிந்துகொள்ளலாம். உதாரணமாக குரு கன்னியில் இருப்பின், முற்பிறவியைக் காண குருவை சிம்மத்தில் எழுதிக்கொள்ள வேண்டும்.

இதேபோல மறுஜென்மம் பற்றி அறிய, ஒருவர் ஜாதகத்தில் குருவை லக்னத்துக்கு அடுத்த கட்டத்தில் எழுதவேண்டும் கன்னியில் குரு இருப்பின், துலாத்தில் குருவைப் போட்டு, மற்ற கிரக காரகங்களைக்கொண்டு மறுஜென்மம் எவ்வாறு அமையும் என்பதைத் தெரிந்துகொள்ளலாம். இதையெல்லாம் படித்துவிட்டு சிலர் நினைக்கலாம். இதைத் தெரிந்துகொண்டு ஆகப்போவது என்ன? இதற்குத் தகுதியான ஆதாரமும் கிடைக்காது. சிலர் ‘சொலவடை’ சொல்வார்கள். ‘முன்னே பின்னே செத்திருந்தா சுடுகாடு தெரியும்’ என்பர். அதாவது ஒரு விஷயத்தை பற்றி ஒன்றுமே கூற இயலாது என்பதற்கு இப்படியொரு பஞ்ச் டயலாக் கூறுவர். இதனை ஏன் அறிந்துகொள்ள வேண்டும்?

முதலில் செடி, கொடி மற்றும் மரத்தினை எடுத்துக்கொள்ளுங்கள். எவ்வளவு செடிகள், மரங்கள் கவனிப்பாரின்றி இருக்கின்றன.





இதுவே சில மரங்கள், கோவில்களில் ஸ்தல விருட்சம் என்றாகி, மக்கள் வழிபாட்டுக் குரியதாக உள்ளன. வெளிநாட்டுக்கு அனுப்பும் சில மலர்ச் செடியை அதற்கேற்ற தட்ப வெப்பநிலையை உண்டாக்கி பத்திரமாக வளர்க்கின்றனர்.

ஈரறிவு கொண்ட சங்குகள் சில சுவாமி அபிஷேகத்திற்கும், பூஜையறையிலும் பூஜிக்கப்படுகின்றன. சில சங்குகள் ஆகாத செயல்களுக்குப் பயன்படுகின்றன.

சில மீன்கள் வாஸ்து மீன்கள் என விலை அதிகமாக, பெருத்த கவனத்துடன் வளர்க்கப்படுகின்றன.

நாய்களை எடுத்துக்கொள்ளுங்கள். பல நாய்கள் ஒருவேளை உணவுக்கு குப்பைத் தொட்டியில் சண்டையிட்டுக்கொண்டிருக்கின்றன. சில நாய்களோ பெரும் செல்வந்தர்கள் இல்லங்களில் குளிர்சாதன வசதியுடனும், நல்ல மருத்துவ சேவையுடனும் பொத்திப் பொத்தி பாதுகாக்கப்படுகின்றன. பாசம் காட்டப்படுகின்றன.

இதனால்தான் 'கழுதையாகப் பிறந்தாலும் காணி யோகத்துடன் பிறக்கணும்' என்றார்கள்.

ஐந்தறிவு ஜீவன்களுக்கே இந்நிலை எனின், ஆறறிவு மனிதரைப் பற்றி யோசிக்கவேண்டும்.

'அயோக்கியத்தனம் செய்தவன் எல்லாம் கசுபோகமாக இருக்கிறான். நாம் தர்மம், நேர்மை, தெய்வம் என்று வாழ்ந்து கஷ்டந்தான் படுகிறோம்' என அடிக்கடி மனம் நொந்து கூறுபவர்கள் உண்டு. சிலர், ஒருவேலையும் ஒரு பொறுப்பும் இல்லாமல் விட்டேத்தியாக இருந்து, எந்தக் கவலையும் இல்லாமல் அக்கடா என நிம்மதியாக வாழ்கின்றனர். இவர்களைப் பார்க்கும் போதுதான் போன ஜென்ம புண்ணியத்தைப் பற்றி யோசிக்க வேண்டியிருக்கிறது. ஒருவேளை, இந்த ஜென்ம புண்ணியக் கணக்கை, தெய்வம் தனது கணக்கில் கூட்டு வட்டியோடு வரவு வைத்துக்கொள்வார் போலும். அடுத்த ஜென்மத்தில் அதனை செலவு கணக்குக்கு தருவார் போலும். இனியாவது முடிந்த புண்ணியம் செய்வோம். வாழ்வெனும் வங்கியில் பாவ-புண்ணியம் என்ற கணக்கை சரியாகப் பராமரித்தால், தெய்வம் எனும் உலக வங்கி அதிகாரி, வட்டி + புண்ணியம் சேர்த்து அடுத்த ஜென்மத்திலாவது சுபவாழ்வு தரட்டும்.



# 12 ராசி, லக்னத்தினருக்கு பணம் வரும் வழிகள்

தற்காலத்தில் ஒரு மனிதனை மதிப்பீடு செய்வது, அவரிடமிருக்கும் செல்வம், வாகனம், மனை, வீடு, அவை கொடுக்கும் ஆடம்பரம் போன்றவைதான். செல்வம் இல்லாதவர்களை பலரும் மதிப்பதேயில்லை.

‘பணம் பாதாளம்வரை செல்லும்’, ‘பணம் என்றால் பிணமும் வாய் திறக்கும்’ என்றெல்லாம் சொல்லியிருக்கிறார்கள்.

எது எப்படியிருப்பினும், வாழ்வின் அத்தியாவசிய தேவைகளுக்கு பணம் இன்றியமையாதது என்பதை ஒப்புக்கொள்ளத்தான் வேண்டும். வெறுங்கையால் முழம்போட முடியாதே.

இத்தனை மதிப்புக்க பணத்தை- செல்வத்தை ஜோதிடம் தனது இரண்டாம் பாவம் மூலம் தெளிவுபட எடுத்துரைக்கிறது.

செல்வம், செல்வம் சேர்க்கும் வழி, செல்வாக்கான வாழ்க்கை, பண அலுவல்கள், ஊதியம், லாபம் அல்லது நஷ்டம், ஊதியம் பெறும் முயற்சி, செல்லத்தக்க பத்திரங்கள், பெருத்த செல்வம், பூரண பாக்கியம், மேம்பாடு அடைதல், குடும்ப யோக விஷயம் என இத்தனையும் இரண்டாம் பாவம் மூலம் அறிய முடியும்.

இரண்டாம் பாவம் செல்வத்தைப் பற்றிக் கூறினாலும், இரண்டாம் பாவாதிபதியாருடன் சம்பந்தப்படுகிறாரோ அதன் வழிக்கூறுகள் மூலமே தனப்பிராப்தி கிடைக்கும்.

2-ஆம் அதிபதி மற்ற பாவாதிபதிளுடன் சேரும்போது வரும் பணவரவு வழிகள் இங்கே தரப்படுகிறது. மூல காரணங்கள் பல குறிப்பிட்டாலும், அதில் ஒரிரண்டின் மூலம்தான் பணவரவு இருக்கும். ஏனெனில் பாவாதிபதிகள் சேர்க்கை, எந்த கிரக சம்பந்தம் கொள்கிறார்களோ, அதன் அடிப்படையிலேயே செல்வம் சேரும்.

உதாரணமாக 2, 3-ஆம் அதிபதிகள் சேர்க்கை பெறும் ஜாதகர், காது மருத்துவ

ராகவும் இருக்கலாம். அல்லது காது ஆபரணம் செய்பவராகவும் இருக்கக்கூடும். எனவே பாவாதிபதிகள் எந்த கிரகங்களின் சேர்க்கை பெறுகிறார்கள் என்பதைப் பொருத்து செல்வம் சேரும் விதம் மாறுபாடுடையதாகும்.

இனி 12 லக்னம் அல்லது ராசியினரின் பணவரவுப் பலன்களைக் காண்போம்.

## மேஷம்

இந்த லக்னம், ராசிக்காரர்களின் வருமானத்துக்குரிய அதிபதி சுக்கிரன். இவர் மற்ற கிரகச்சேர்க்கை பெறின்...

**சுக்கிரன், புதன் சேர்க்கை:** மருத்துவ விற்பனைப் பிரதிநிதி, பெண்கள் கல்வி ஆசிரியர், பெண்கள் பத்திரிகை, கட்டட வரி வசூலிப்பவர், வழக்கு, மருத்துவம் சம்பந்தமான ஆலோசகர், விவாகரத்து ஆலோசகர், திருமண கான்ட்ராக்டர், தையல் கலைஞர், ஓவியர், உணவு தயாரிக்கும் தொழில் மூலம் பணம் வரும்.

**சுக்கிரன், சந்திரன் சேர்க்கை:** திருமண மண்டபத்தொழில், இனிப்பு பானங்கள் தயாரிப்பு மற்றும் விநியோகம், அழகான கட்டடங்களுக்கு குழாய் தண்ணீர் வசதி செய்தல், நடனம், மை தயாரிப்பு, கண்கள் சம்பந்தம், அணைகட்டுதல், பெண்கள் அழகு சம்பந்தம் போன்றவை வருமானம் தரும்.

**சுக்கிரன், சூரியன் சேர்க்கை:** காதல் விஷயங்கள், அரசு சிற்பக்கல்லூரி, திருமணம் மற்றும் கர்ப்பம், அரசு மகப்பேறு துறை, அரசு ஆடைகள் துறை, குழந்தைகள் நலன், இசைக்கருவிகள், அரசு தோட்டத்துறை போன்றவை சம்பளம் தரும்.

**சுக்கிரன், செவ்வாய் சேர்க்கை:** தையல் இயந்திரம், பவள விற்பனை, சட்ட விரோத வருமானங்கள், மானிகை கான்ட்ராக்டர், வாகன ஓட்டிகள் மற்றும் வீடு, வாகன ரிப்பேர் ஆகியவை வருமானம் கொண்டுவரும்.

**சுக்கிரன், சனி சேர்க்கை:** ஒப்பனைக்கு



உதவும் எண்ணெய்கள், அழகான வாகனங்கள், விமானம், வெளிநாட்டுப் பயணம், சமையல் வல்லுநர், சோப்புகள், செருப்புகள், பழைய கூட்டடங்களைப் புதுப்பித்தல் ஆகியவை வருமானம் தரும்.

**சுக்கிரன், குரு சேர்க்கை:** பெண்களை ஆன்மிகப் பயணம் அழைத்துச் செல்வது, தெய்வீக ஆடியோ- வீடியோ விற்பனை, ஆன்மிக நாட்டிய நாடகம், இசைப்பள்ளி நடத்துதல், பெண்கள் கல்லூரியில் வேலை போன்றவை ஊதியம் தரும்.

### ரிஷபம்

இவர்களின் தனாதிபதி புதன். இவர் மற்ற கிரகச்சேர்க்கை பெறின்...

**புதன், சந்திரன் சேர்க்கை:** பெண்களுக்கு காதணி மற்றும் காது குத்தும் வேலை, சங்கீதம், தோட்டம், நெசவுத் தொழில், பல குரல் பேசுபவர், யோசனை கூறுவதன் மூலம் பணம் வருதல், சினிமா மற்றும் திரைக்கதை வசனம் எழுதுதல், விளையாட்டுகள் ஆகியவை பணம் வரும் வழிகள்.

**புதன், சூரியன் இணைவு:** அரசுப்பள்ளி ஆசிரியர், அரசு கூட்டம் கட்டுவோர், அரசு தோட்டங்கள், அரசு ஆடிட்டர், அரசு பத்திரங்கள் போன்றவை ஊதியம் தரும்.

**புதன், சுக்கிரன் சேர்க்கை:** நடனப் போட்டிகள் நடத்துதல், மருத்துவமனைகளுக்கு உணவு தயாரித்தல், சித்திரத் தையல், பௌதிகத்துறை, செய்தித்தாள் அச்சிடுவோர், விளம்பரத்துறை போன்றவை தனம் சேர்க்கும்.

**புதன், செவ்வாய் சேர்க்கை:** கல்வியில் தடைப்பட்ட- தோல்வி அடைந்தவர்களுக்கு அது தொடர உதவுதல், உளவுத்துறை, தையல் இயந்திரம் பழுது பார்த்தல், கெமிக்கல் சம்பந்தம், மதுக்கடைகள், தபால்- தொலை பேசித்துறை, ரத்த வங்கி ஆகியவை பணம் தரும்.

**புதன், குரு சேர்க்கை:** ஆன்மிகக் கல்வி நிலையங்கள், இன்சூரன்ஸ் ஏஜென்ட், தவறான சட்ட உதவிகள், குறுக்கு புத்திசாலித் தனம், பரிகாரங்கள் என்று ஏமாற்றுதல், கள்ளக்கணக்கு எழுதுதல், நரம்புப் பிரச் சினை- கொழுப்பைக் குறைப்பது போன்ற

இனங்கள் பணம் தரும்.

**புதன், சனி சேர்க்கை:** குழந்தைகள் கல்வி மேம்பாடு, பொறியியல் கல்லூரிப் பேராசிரியர், ஆடிட்டர், இயந்திர ஆய்வுகள், வங்கிப்பணி, ஜோதிடர், பரிகார எந்திர விற்பனை, ஆன்மிகப்புத்தக விற்பனை, சட்ட நுணுக்கம், தொழிலாளர் தலைமை போன்றவை ஊதியம் தரும் வழிகள்.

### மிதுனம்

இவர்களுக்கு செல்வம் தரும் அதிபதி சந்திரன். அவர் பிற கிரகச்சேர்க்கை பெறின்...

**சந்திரன், புதன் சேர்க்கை:** கட்டடங் களுக்கு குடிநீர்க் குழாய் பதித்தல், மருத்துவ மூலிகை கஷாயம், பெண்கள் கல்வி, கப்பல், நெசவு நூல், கிணற்று நீர் கண்டுபிடிப்பு, ஞாபக சக்தி மேம்பாடு, விவசாய நிலங்கள் போன்றவை பணம் தரும்.

**சந்திரன், சுக்கிரன் சேர்க்கை:** பெண்கள் ஆரோக்கிய ஆய்வு, பெண்கள் சுய உதவிக் குழுக்கள், பெண்கள் அலங்காரம், பெண் களின் நாட்டிய நாடகம், பெண்கள் முன் னேற்றம், ரத்தினங்கள், வீடு, வாகன மூலதனம், மது, வாசனைப் பொருட்கள், விருந்து போன்ற துறைகள் ஊதியம் தரும்.

**சந்திரன், செவ்வாய் சேர்க்கை:** பெண்கள் மருத்துவர், பெண் வழக்கறிஞர், கார உணவுகள், நீர், ரத்தம் சம்பந்தமான நோய் தீர்த்தல் அல்லது பரிசோதனை நிலையம், கடன், பங்குச்சந்தை, வாடகை, தேர்தல், மனையைப் பிரித்து விற்றல், விபத்து நேரத்தில் ரத்தம் கொடுத்தல் போன்றவை பணம் சேர்க்கும்.

**சந்திரன், குரு சேர்க்கை:** திருமணம் நடத்திவைக்கும் பணி, வியாபாரம், கப்பல் தொழில், உணவுப் பொருள் ஏற்றுமதி, வெளிநாட்டு வர்த்தகம், விவசாயம், ஆன்மிக சொற்பொழிவு, தொழில் மேம்பாட்டுக் கூட்டத் தொடர்கள், வெளிநாட்டுக் கல்வி போன்ற வகையில் பணம் கிடைக்கும்.

**சந்திரன், சனி சேர்க்கை:** ஜனன- மரணப் பதிவுத்துறை, சுரங்கத்துறை, இரவுக்காவல், குகைகள், அகழ்வாராய்ச்சி, தாதுக்கள் பிரித்தெடுத்தல், பம்பு செட் மோட்டார்கள், கிணறு தோண்டுதல், பனிக்கட்டி தயாரிப்பு,



மழைநீர் சேகரிப்பு போன்றவை பணம் கொண்டு வரும்.

**சந்திரன், சூரியன் சேர்க்கை:** அரசு தகவல் ஒப்பந்தம், அரசு இதய, ரத்த மருத்துவர், கடற்படைத் தளபதி, குடிநீர் வாரியத் தலைவர், விவசாயத் தலைவர், பால் பண்ணை, காடுகள், மீன்கள் இவற்றின் துறை இயக்குநர் போன்ற வழிகளில் பணம் வரும்.

### கடகம்

இவர்களுக்கு தனகாரகன் சூரியன். இவர் மற்ற கிரகச் சேர்க்கை பெறின்.

**சூரியன், சந்திரன் சேர்க்கை:** கம்பீரமான வாக்கு சாதுர்யம், அரசு வழக்கறிஞர், தந்தை வழி, கண் மருத்துவம், சணல் கயிறு ஆகியவற்றை அடிப்படையாகக் கொண்ட இனங்கள் வருமானம் தரும்.

**சூரியன், புதன் சேர்க்கை:** அரசு கல்வி நிலையங்களில் கணித ஆசிரியர், வானிலை அறிவிப்பாளர் அல்லது அதிகாரி, அரசு மருத்துவத்துறையில் ஆய்வு அதிகாரி போன்றவற்றின் மூலம் பணம் ஈட்டுவர்.

**சூரியன், சுக்கிரன் சேர்க்கை:** அரசுத்துறை கட்டடப் பொறியாளர் அல்லது கான்ட்ராக்டர், அரசுத்துறை வேளாண்மை, அரசு வாகனங்களைக் கையாளுதல், அரசு சுற்றுலாத்துறை, அரசு மதுபானக்கடை, நிதி நிறுவனங்கள் போன்றவை பணம் ஈட்டித்தரும்.

**சூரியன், செவ்வாய் சேர்க்கை:** அரசு பத்திரப்பதிவு, அரசு சிற்பக்கல்லூரி, காவல், ராணுவம், கிடங்கு, மருத்துவம், குழந்தைகள், அரசு மருத்துவமனை போன்ற வகையில் வருமானம் கிட்டும்.

**சூரியன், குரு சேர்க்கை:** அரசு அறநிலையத்துறை, அரசு கடன் பத்திரம், அரசின் சேவைகள், எலும்புத்துறை, அரசு சட்ட ஆலோசகர், வெளிநாட்டுத் தூதரகம் போன்றவை வருவாய் வரும் வழிகளாகும்.

**சூரியன், சனி சேர்க்கை:** சற்று இடர்ப் பாடுகளுடன் கூடிய வருமானம் வரும். பொய் கூறுதல், இன்குரன்ஸ், விபத்து சம்பந்தமானது போன்ற இனங்களில் நிலையற்ற சொற்ப வருமானமே கிடைக்கும்.

### சிம்மம்

இவர்களது பண வரவுக்கான கிரகம் புதன். இவர் மற்ற கிரகங்களோடு சேர்க்கை பெறின்.

**புதன், சூரியன் சேர்க்கை:** பிறருக்கு நல்ல கருத்துகள், யோசனைகள் கூறுவதன் மூலம் வருமானம் வரும். அரசு தூதுவர், புனர்நிர்மாணிப்பு, அரசு மக்கள் சபை, அரசு பத்திரப் பரிமாற்றம் மூலம் ஜீவனத்துக்குரிய பொருள் கிடைக்கும்.

**புதன், சந்திரன் சேர்க்கை:** இது தனாதிபதி, விரயாதிபதியுடன் கூடினதாக அமையும். ஒன்று பணவரவு குறைவுபடும். அல்லது எவ்வளவு பணம் வந்தாலும் அனைத்தும் செலவழிந்துவிடும். வெள்ளி, அலுமினியம், விவசாய நிலங்கள், நீர்ப்பொருட்களில் முதலீடு, ஹோட்டல், மக்கள் சபை ஆலோசனை மூலம் பணவரவு உண்டு.

**புதன், சுக்கிரன் சேர்க்கை:** பயணம் சார்ந்த தொழில்கள், அழகுப்பொருட்கள், கண்ணாடி, பீங்கான், பிளாஸ்டிக் சம்பந்தமான தொழில், கவர்ச்சி, கலை சம்பந்தமான தகவல் தொடர்பு இனங்கள் பணம் ஈட்டித்தரும்.

**புதன், செவ்வாய் சேர்க்கை:** சற்றே தடைகளுடன் நிறைய வருமானம் வரும். வேளாண்மை சம்பந்தமான நுண்ணிய கருவிகள், வேளாண், பொறியியல் கல்வி போதித்தல், நரம்பு சம்பந்தமான மருத்துவம், மனைகளுக்கு சுற்றுச்சுவர் அமைப்பது மற்றும் கோவில் புனரமைப்பு போன்றவை செல்வம் கொண்டு சேர்க்கும்.

**புதன், குரு சேர்க்கை:** ஒன்று, திடீர் பணவரவு எப்போதாவது வரும். அல்லது பணவரவில் வில்லங்கம் இருக்கும். அல்லது புத்தியைக் குறுக்கு வழியில் செலுத்தி பணம் பெறுவர். குழந்தைகள் அல்லது ஆரோக்கிய விஷயத்தில் வில்லங்கம் ஏற்படுத்தி பணம் பெறுவர்.

**புதன், சனி சேர்க்கை:** தோல் சம்பந்தம், கூலி சம்பந்தம், கடன், நோய், நோயாளி பராமரிப்பு, சிறைச்சாலை, சிறு பிராணிகள் சம்பந்தமான வருமானம் கிடைக்கும்.

### கன்னி

இவர்களின் தனகாரகன் சுக்கிரன். இவர்



மற்ற கிரகங்களோடு சேர்க்கை பெறின்...

**சுக்கிரன், புதன் சேர்க்கை:** எளிதான, கௌரவமான சுய சம்பாத்தியம் உண்டு. உயர் கல்வி, ரத்தினங்கள், மதம் சம்பந்தமானது, வங்கிப்பணி, வணிக ஆலோசனை போன்றவை பணம் சேர்க்கும்.

**சுக்கிரன், சூரியன் சேர்க்கை:** அரசு சம்பந்தமான பயணம், அரசுக்கு வரி வசூலிப்பது, அரசு வனங்களில் வேலை, புராண உபாசகர் மற்றும் மத சாஸ்திரம் பற்றிய பேச்சாளர் ஆகிய வழிகளில் பணம் வரும்.

**சுக்கிரன், செவ்வாய் சேர்க்கை:** காது ஆபரேஷன், காது மருத்துவம், வாகனங்கள் பயிற்சி, மல்யுத்தம் போன்ற கடினமான செயல்களுக்குப் பயிற்சி, விஞ்ஞானக் கூடங்களில் வேலை போன்ற சற்றே கடினமான-எதிர்தன்மை வாய்ந்த செயல்கள் வருமானம் தரும்.

**சுக்கிரன், குரு சேர்க்கை:** திருமண மண்டபம் கட்டுதல், ஆராய்ச்சி மாணவர் களுக்கான வழிகாட்டிகள், அரசியல் தொடர்பு, கண்ணியமான பங்குதாரர் போன்ற வழிகளில் பணம் வரும்.

**சுக்கிரன், சனி சேர்க்கை:** பூர்வீகம் சம்பந்தமான தொழில், தந்தையின் வேலை, வழக்கறிஞர், விளையாட்டு வீரர், தோல் நோய் நிபுணர், கடன் வசூலிப்பு போன்ற இனங்கள் வருமானம் தரும்.

**சுக்கிரன், சந்திரன் சேர்க்கை:** இவர் களுடைய வேகமான எண்ணங்கள், புதுமையான சிந்தனைகள், நண்பர்கள், அயல்நாட்டு வர்த்தகம், தந்தை, மூத்த சகோதரம் உதவியுடன் பணவரவு இருக்கும். புதிய கண்டுபிடிப்புகள், பெண்களின் மேம்பாடு மூலமும் பணம் மிக அதிகமாக சேர்ந்துவரும்.

### துலாம்

இந்த லக்னம், ராசிக்காரர்களுக்கு பணம் கொண்டுவரும் கிரகம் செவ்வாய். இவர் மற்ற கிரகச் சேர்க்கை பெறின்...

**செவ்வாய், குரு சேர்க்கை:** தசைப்பகுதி கோளாறு அல்லது அதிக கொழுப்பைக் குறைக்கும் வேலை, மூலிகை விற்பனை, மனை விற்பனை, ஏஜென்சி, தேர்தல் சம்பந்தமான அதிரடி விஷயங்கள், விளம்பரம், வீரிய

மருந்துகள்மூலம் பணம் வரும்.

**செவ்வாய், சனி சேர்க்கை:** மனை, வேளாண்மை சார்ந்த இயந்திரங்கள், சிலை, சிற்பம் அமைத்தல், தரிசு நிலங்கள் விற்பனை, மாற்றுத்திறன் குழந்தைகளை மேம்படுத்தல், பொய் கூறுவது இவற்றால் வருமானம் உண்டு.

**செவ்வாய், சுக்கிரன் சேர்க்கை:** திருமண முறிவு, அறுவை சிகிச்சை, திடீர் பணவரவு, கருவிகளை இயக்கக் கற்றுக்கொடுத்தல், செம்பு கலைப்பொருட்கள் செய்தல் போன்றவை வருமானம் தரும்.

**செவ்வாய், புதன் சேர்க்கை:** வெளி நாட்டில் பேராசிரியர் பணி, ஆராய்ச்சி, ரசாயனம், தொலைதூரக் கல்வி சம்பந்தம், அரசியலில் முதலீடு, தடைப்பட்ட கல்வி மேம்பாடு போன்றவை பணம் கொண்டுவரும்.

**செவ்வாய், சந்திரன் சேர்க்கை:** பெரிய நிலங்களை மனைகளாகப் பிரித்து விற்பனை செய்தல், ரத்தப் பரிசோதனை நிலையம், அரிசி விற்பனை, தண்ணீர் விற்பனை, பெட்ரோல் பங்க், தீயணைப்புத்துறை, சமையல் போன்றவகையில் பணம் வரும்.

**செவ்வாய், சூரியன் சேர்க்கை:** நம்ப முடியாத வேலைகள் செய்பவர், அரசு சார்ந்த வெளிநாட்டு வேலை, வாழ்க்கைத் துணையால் நன்மை, மனிதவள மேம்பாடு, பொதுஜனத் தொடர்பு, அரசு தொடர்பு, அரசுமூலம் லாபம், இரண்டாவது திருமண ஏற்பாடு மூலமும் வருமானம் கிட்டும்.

### விருச்சிகம்

இவர்களின் பணவரவு கிரகம் குரு. இவர் மற்ற கிரகச் சேர்க்கை பெறின்...

**குரு, சனி சேர்க்கை:** குழந்தைகள் ஆசிரியர், பசுக்கள் பராமரிப்பு, வாகனம் விற்பனை மற்றும் பழுது நீக்குதல், வீடுகள் பராமரிப்பு, வண்ணம் பூசுதல், நூலகம், சினிமா, நாடகம் போன்றவற்றில் நிர்வாகி, பசுத் தொழுவம் கட்டுதல், பயண முகவர் போன்றவைமூலம் பணம் வரும்.

**குரு, செவ்வாய் சேர்க்கை:** மருத்துவம், கடன் மற்றும் வங்கி, செம்புக் கம்பி சார்ந்த மின்சாரம், ரசாயனம், நெருப்பு, பூமி, மருந்து ஆகியவை பற்றிய தொழில்முறை கல்வி



பயிற்றுவிக்கும் (Practical Trainer or Teacher) ஆசிரியப்பணி வகையில் வருமானம் வரும்.

**குரு, கக்கிரன் சேர்க்கை:** கப்பல், உணவு, தலைமுடி வியாபாரம், வெளிநாடு, காதல் சம்பந்தமானது, திருமணம், மாணவர்களை வெளிநாட்டுக் கல்விக்கு அனுப்புவது, அழகான மாளிகை கட்டுவதன்மூலம் பணம் ஈட்டுவர்.

**குரு, புதன் சேர்க்கை:** பணவரவு திடீர் வரவாக இருக்கும். அல்லது குறுக்கு வழியில் செல்வம் வரும். கொள்முதல், பங்கு வர்த்தகம், கதை சொல்வது, சாகசம் செய்வதுமூலமும், சிலருக்கு இரண்டாம் களத்திரம்மூலமும் பணம் வரும்.

**குரு, சந்திரன் சேர்க்கை:** ஆசிரியர்கள், பேராசிரியர்கள், ஆராய்ச்சியாளர், கால் நடைகள், விவசாயம், மத போதனை, யாகம் செய்தல் இவ்வினங்கள் மூலம் பணம் வரும்.

**குரு, சூரியன் சேர்க்கை:** அறநிலை யத்துறை, அமைச்சர், ஆலோசனை சொல்வது என அரசும், அறிவும் சார்ந்தவை பணம் கொண்டுவரும்.

### தனுசு

இவர்களுக்கு செல்வம் தரும் அதிபர் சனி. இவர் மற்ற கிரகச் சேர்க்கை பெறின்...

**சனி, குரு சேர்க்கை:** பழைய பொருட்கள், பழைய வீடுகளைப் புதுப்பித்தல், சேமிப்பு நிதித்திட்டங்கள், மனநோய் ஆலோசகர், கோவில்களில் மொட்டை அடித்தல் சம்பந்தமான குத்தகை, பசு போன்றவை ஊதியம் தரும்.

**சனி, செவ்வாய் சேர்க்கை:** ரத்த அணுக்கள் சம்பந்தம், உலோகப் பொருள், நெருப்பு சம்பந்த தயாரிப்புகள், சுரங்கம், ஆயுதங்கள் விநியோகம், மின் கருவிகள், வீடு கட்டுமானப் பொருட்களைக் கொண்டுசேர்க்கும் பணி போன்றவை வருமானம் தரும்.

**சனி, கக்கிரன் சேர்க்கை:** அழகுப் பொருட்கள் தயாரிக்கும் இயந்திரம், உணவு விடுதிகள், சமையல் கலைஞர், ஒப்பனை செய்வோர், கருவூலம், சினிமா கேமராமேன், பெண்களுக்கான மருத்துவமனைகள், வெளிநாட்டுப் பயண முகவர் போன்றவை பணம் தரும்.

**சனி, புதன் சேர்க்கை:** இரும்பு, எண் ணெய், அச்சத்துறை போன்ற வியாபாரம், மூக்குக் கண்ணாடி தொழில், கவிஞர்கள், திருமண விழா அமைப்பாளர், துப்பறியும் தொழில் ஆகியவற்றின்மூலம் பணம் வரும்.

**சனி, சந்திரன் சேர்க்கை:** ஏற்றுமதி-இறக்குமதி, இன்சூரன்ஸ், பரிசு பத்திரம், வெளிநாட்டுப் பணப்பரிமாற்றம், வெளிநாட்டுத் தகவல், செய்தி பரிமாற்றம், யானை, குதிரை பராமரிப்பு போன்ற துறை கள் ஊதியம் தரும்.

**சனி, சூரியன் சேர்க்கை:** இஞ்ஜினீயரிங் கல்லூரிப் பேராசிரியர், தியானம், யோகா, ஆன்மிக நூல்கள் அச்சிடுதல், உயர்நீதிமன்றம், மாநகராட்சி, சட்டமன்ற உறுப்பினர், பத்திரப் பாதுகாப்பு ஆகியவற்றை அடிப்படையாகக் கொண்ட இனங்கள் வருமானம் தரும்.

### மகரம்

இவர்களின் தனாதிபதி சனி. இவர் மற்ற கிரகச் சேர்க்கை பெறின்...

**சனி, குரு சேர்க்கை:** வாக்கு, எழுத்து, புத்தகங்கள், பழமையான கோவில்களின் அர்ச்சகர்கள், மனோதத்துவம், பிணப் பரிசோதனைக்கூடத்தில் வேலை, சட்டக் கல்லூரி விரிவுரையாளர், வட்டிப்பணம் போன்ற இனங்கள் பணம் தரும்.

**சனி, செவ்வாய் சேர்க்கை:** பழைய கட்டடங்கள், வீடுகளைப் புதுப்பித்தல், தரிசு நிலங்கள், பூமியில் புதைபொருட்களைக் கண்டுபிடித்தல், விவசாயக் கருவிகள், குடிநீர் வடிகால் வாரியம், உரம் சம்பந்தம், காவல்துறை, ஆயுதம் தயாரிப்பு மற்றும் வாகனம், கட்டட இரும்புப் பொருள், கான்ட்ராக்டர் ஆகியவற்றின்மூலம் வருமானம் வரும்.

**சனி, கக்கிரன் சேர்க்கை:** பாடகர்கள், பெண்கள் கல்வி நிலையங்களில் பணிபுரிதல், கால்நடைகள், சங்கீதக் கருவிகள், தங்கும் விடுதிகள், பழைய கலைப்பொருட்கள், திருமண மண்டபத்தில் பணி போன்ற வைமூலம் ஜீவனத்துக்குரிய பொருள் கிடைக்கும்.

**சனி, புதன் சேர்க்கை:** வங்கிப்பணி, துணிகள் விற்பனை, விஷ்ணு கோவில்களில்



சேவை, அயல்நாட்டில் தூதரக சேவை, ஜோதிடம், விளம்பரத்துறை, தோல் சம்பந்தமான மருத்துவ ஆராய்ச்சி, பல குரலில் பேசுதல், தவணை முறை வியாபாரம் மற்றும் கணிதம் ஆகிய இனங்கள் ஊதியம் தரும்.

**சனி, சந்திரன் சேர்க்கை:** மறுமண நிலையம், பெட்ரோல், தார், குடிநீர்க் குழாய், நீர், இரும்பு சம்பந்தமான கூட்டு வியாபாரம், மது மற்றும் பானங்கள் போன்ற இனங்கள் வருமானம் தரும்.

**சனி, சூரியன் சேர்க்கை:** தொற்று நோய் மருத்துவமனை, அரசு மரணத் துறை, சுரங்கம், நிலக்கரி, விபத்து அவசர உதவி, அரசு வாகனம் ஓட்டுதல் ஆகியவை பணம் தரும்.

### கும்பம்

இவர்களுக்கு பணம் வரும் கிரகம் குரு. இவர் மற்ற கிரகச் சேர்க்கை பெறின்...

**குரு, செவ்வாய் சேர்க்கை:** அதிரடி தைரியம், மனை, விவசாய நிலங்கள் குத்தகை விஷயம்-நிர்வாகம், நில அளவைத்துறை, பங்கு புரோக்கர், கணினி, செல்போன், நீதித்துறை போன்ற வழிகளில் பணம் வரும்.

**குரு, சுக்கிரன் சேர்க்கை:** கோவில்கள் கூட்டும் பணி, பெரிய அபார்ட்மென்ட் கூட்டும் கான்ட்ராக்டர், தெய்வ விக்ரகம், சுவாமி படங்கள் விற்பனை, வெளிநாட்டுப் பணப் பரிமாற்றம், வீடுகள், கோவில்களில் யாகம் வளர்ப்பது, விமானப்பயணம், ஏற்றுமதி-இறக்குமதி ஆகியவற்றின்மூலம் வருமானம் கிடைக்கும்.

**குரு, புதன் சேர்க்கை:** சிறையில் கணக்கு எழுதுபவர், கையெழுத்துப் பரிசோதகர், மொழிபெயர்ப்பாளர், கைரேகை நிபுணர், திருட்டுக் குற்றங்களில் கைரேகை சேகரிப்பவர், ஆயுள் காப்பீடு, தோஷப் பரிகாரப் பூஜை செய்பவர், புத்தி குறைபாடுள்ள குழந்தைகள் நலன் போன்ற இனங்கள் ஊதியம் தரும்.

**குரு, சந்திரன் சேர்க்கை:** நர்ஸ், மருத்துவமனைக்கு நீர், உணவு வழங்குதல், நீதிமன்றத்தில் பணி, பெண்கள் சிறைச் சாலையில் பணி, பெண்கள் சுயஉதவிக் குழு, வட்டித் தொழில் போன்றவை வருமானம் தரும்.

**குரு, சூரியன் சேர்க்கை:** அரசு திருமணப் பதிவு, அரசு சுற்றுலாத்துறை, வரித்துறை, ஆன்மிகத்துறை, அரசு உணவகங்களில் சமையல் வேலை போன்ற வகையில் ஊதியம் வரும்.

**குரு, சனி சேர்க்கை:** விலங்குகள் சம்பந்தமான வியாபாரம், கோவில் நேர்த்திக் கடன் வேலை, மொட்டை அடித்தல், கோவில், புனித இடங்களை சுத்தம் செய்யும் பணி, கப்பல் வேலை, அறிவியல் பரிசோதனைக்கூடம், மரம் வெட்டுபவர் போன்ற இனங்கள் பணம் தரும்.

### மீனம்

இவர்களின் பண வரவுக்குரிய கிரகம் செவ்வாய். இவர் மற்ற கிரகச் சேர்க்கை பெறின்...

**செவ்வாய், சுக்கிரன் சேர்க்கை:** பெண்கள் வைத்தியம், பெண்கள் உடற்பயிற்சி மற்றும் விளையாட்டுத்துறை, திருமாங்கல்யம் செய்பவர், தவணை முறை வாகனத் தொழில், பூமிக்கடியிலுள்ள உணவுப் பொருட்கள், பெண்கள் வீட்டுவிலக்கு சம்பந்தமான மருத்துவ வேலை, கூட்டங்களுக்கு வண்ணம் பூசுதல், மறைமுகக் கலைகளில் ஆராய்ச்சி செய்தல் போன்றவைமூலம் பணம் வரும்.

**செவ்வாய், புதன் சேர்க்கை:** நிலப்பத் திரம் எழுதுபவர், மின்சாரக் கருவிகள் விற்பனை, இராணுவப் பொறியாளர், கூட்ட வரைபடம் தயாரிப்பவர், இஞ்ஜினீயரிங் கல்லூரிப் பேராசிரியர், புத்தகத் தயாரிப்பு இயந்திர விற்பனை, வருமான வரித்துறை போன்றவை ஊதியம் தரும்.

**செவ்வாய், சந்திரன் சேர்க்கை:** அரசியல், மருத்துவத்துறை பேராசிரியர், அணைக் கட்டுகள், குழந்தைகள் மருத்துவர், ரத்தப்பரிசோதனை, நீராவி கொதிகலன்கள், குடான பானங்கள் தயாரிப்பு, பூர்வபுண்ணியப் பரிகாரம், தீர்த்த யாத்திரை வாகனம் இயக்குதல் போன்றவை வருமானம் தரும்.

**செவ்வாய், சூரியன் சேர்க்கை:** அரசு மருத்துவக்கல்லூரி பேராசிரியர், அறுவை சிகிச்சை நிபுணர், சிறைச்சாலை தலைமைப் பதவி, அரசு அதிகாரப்பதவி, அரசு வழக் கறிஞர் ஆகியவற்றின்மூலம் ஊதியம் வரும்.





செவ்வாய், சனி சேர்க்கை: கரங்கங்கள், ரியல் எஸ்டேட் முதலீடு, எண்ணெய் மில், பூமி ஆய்வு, கட்டட இரும்பு சம்பந்தமான பயிற்சி மற்றும் முதலீடு, செம்பு, இரும்பு முதலீடு, வேளாண்மை இயந்திரங்கள், வெளிநாட்டில் வேலை போன்றவை பணம் தரும்.

செவ்வாய், குரு சேர்க்கை: நிர்வாக அதிகாரி, கடும் உழைப்பால் முன்னேறுதல், உயர்கல்வி - அதன்மூலம் தொழில், இயந்திரம் சம்பந்தமான ஆசிரியர்கள், கல்லூரியில் தலைமைப்பணி, பூமி சார்ந்த கல்வி போன்ற வற்றில் கௌரவமான - முதன்மையான பணிகள்மூலம் பணம் வரும்.

செல்வம் என்பது மகாலட்சுமியைக் குறிக்கும். குழந்தையும் தெய்வமும் ஒன்று என்பர். குழந்தைகளிடம் அன்பாக இருந்தால், அது நம்மிடம் தாவி ஓடிவரும். குழந்தையை அலட்சியமாக நடத்தினால்,

அவர்களருகே செல்லவே பயப்படும். அதுபோல்தான் தெய்வமும். பணத்தை சிரத்தையாக பத்திரமாக யோசித்து செலவழித்தால், பணம் உங்களிடம் தங்கும்.

சிலர், 'பணம் எங்களுக்கு ஒரு பொருட்டேயில்லை. அது இன்றைக்கு வரும். நாளைக்கு போகும். அதனால் பணத்தைப் பற்றி பெரிதாக சிந்திக்க மாட்டோம்' என்பர். இப்படிப்பட்ட மனிதர்களை மகாலட்சுமியும் சிந்திக்கவே மாட்டாள்; விட்டு விலகி ஓடிவிடுவாள்.

யார் அதிக ஆடம்பரச் செலவு செய்யாமல், பணத்தை பாதுகாப்பாக சேமித்து வைக்கிறார்களோ, அவர்கள் வீட்டில் மகாலட்சுமி நித்ய வாசம் செய்வாள். அந்த இல்லம் விட்டுவிலகாமல் அனுக்கிரகம் புரிவாள்.



# யோகம்- வேகமாக வரவேண்டுமா? 12 ராசி, லக்னத்தினருக்கான வழிகள்!

அதிர்ஷ்டம் எனும் வார்த்தையைக் கேட்டவுடனேயே, எல்லாரது முகத்திலும் கோடி சூரியப் பிரகாசம் வருவதைத் தடுக்க முடியாது. எதிர்பாராத லாபம், யோகம், பாக்கியம், நல்வினைப் பயன், பொருள் சேர்க்கை என அதிர்ஷ்டத்தை எப்படி வேண்டுமானாலும் அழைக்கலாம். எதிர்பாராத நேரத்தில், எதிர்பாராமல் கிடைக்கும் செல்வம் எனவும் கூறலாம். அல்லது ஒருவரது தகுதிக்கு மீறிய கொடுப்பினை என்றும் பொருள் கொள்ளலாம்.

ஒரு மனிதனுக்கு வாழ்நாளில் அதிர்ஷ்டம் ஏற்படுமா? அது எந்த அளவுக்குக் கிடைக்கும்? அதனை அம்மனிதன் அனுபவிக்க முடியுமா அல்லது ஓரளவு யோகம்தான் உண்டா? அதிர்ஷ்டம் எவ்வழியில் ஏற்படும் போன்ற கேள்விகளுக்கு, ஜோதிடத்தின் 9-ஆம் இடமும், 9-ஆம் அதிபதியும்தான் பதில் சொல்லமுடியும்.

ஒருவரின் ஜாதகத்தில் 9-ஆம் இடம், 9-ஆம் அதிபதி, 9-ல் இருக்கும் கிரகங்கள், அவர்களின் தசாபுத்திக் காலங்களே அவரின் அதிர்ஷ்ட அனுசூலத்தைச் சொல்லத்தக்கது.

9-ஆம் அதிபதி உச்சமாகி இருந்து, 9-ஆம் இடத்தில் சுபர் இருந்து, 9-ஆம் இடத்தை சுபர் பார்க்கப் பிறந்தவர்களுக்கு வாழ்நாள் முழுவதும் அதிர்ஷ்டமாகவே அமையும். இவர்கள் தொட்டது துலங்கும் எனும் விதத்தில் எப்போதும் யோக வாழ்க்கையே அமையும்.

9-ஆம் அதிபதி, 9-ல் உள்ள கிரகம் மறைவு, அஸ்தமனம் அல்லது பகை வீட்டில் இருந்து, குருவும் நீசமாகி இருப்பின், இத்தகையவர்கள் பிச்சை எடுத்து வாழ்வார்களாம்.

9-ஆம் அதிபதி சுப வர்க்கோத்தமம் பெறின், நல்ல யோகம் ஏற்படும்.

9-ஆம் அதிபதி உச்சம் பெற்று வக்ரமடைந்தால், அவர் நீசப்பலனைப் பெற்று அதிர்ஷ்ட மின்மை ஏற்பட்டுவிடும்.

9-ஆம் அதிபதி நீசம் பெற்று வக்ரமடைந்தால், அவர் உச்சத்தன்மை பெற்று நல்ல யோகத்தைத் தருவார்.

9-ஆம் அதிபதி சுபராக இருந்து 12-ல் இருப்பின், நிறைய சுபச்செலவுகள் செய்வார்.

9-ஆம் அதிபதி, சாரம் பெற்றவர் நல்ல நிலையில் இருத்தல் அவசியம். சாரம் வாங்கிய கிரக இயல்புப்படி அதிர்ஷ்ட வழிகள் உண்டாகும்.

9-ஆம் அதிபதி 6, 8, 12-ல் மறையக்கூடாது. மறைந்தால் பொருள் சேர்க்கை என்ற பேச்சுக்கே இடமில்லை.

9-ஆம் அதிபதி பாபகர்த்தாரி யோகம் மற்றும் கிரக யுத்தத்தில் அகப்பட்டுக் கொள்ளல் தகாது. அகப்பட்டால் யோகம் என்ற பேச்சுக்கே இடமில்லை.

9-ஆம் அதிபதி சுபர்களோடு, சுப பாவாதிபதிகளோடு பரிவர்த்தனை கொள்வது நம் 9-ஆம் அதிபதியும், 5-ஆம் அதிபதியும் சுபராகி பரிவர்த்தனை பெறின், பெண்ணைக் கல்யாணம் செய்து கொடுத்து, மருமகன் மூலம் அதிர்ஷ்டம் கிடைக்குமாம்.

லக்னத்துக்கு 5, 6, 7, 8 அல்லது 6, 7, 8, 9 என வரிசையாக கிரகங்கள் அமைந்து, 'கிரக மாலிகா யோகம்' ஏற்படின் அது நல்லதிர்ஷ்டத்தைக் கொண்டு வருமாம்.

இரண்டுகிரகங்கள் வீதம், நான்கு வீடுகளில் கிரகங்கள் இருப்பதும் அதிர்ஷ்டமாம்.

9-ஆமிடம் அதிர்ஷ்டத்தை அனுபவிப்பது



குறித்துக் கூறும். 9-ஆம் அதிபதி அதிர்ஷ்டத்தை உருவாக்குவார். 9-ல் உள்ள கிரகம் அதிர்ஷ்டத்தை ஜாதகர் அனுபவிக்கும் வாய்ப்பைக் கொடுப்பார்.

லக்ன ஸ்தானம் 'பிரம்மதேவர்' என்றும், 5-ஆமிடம் 'சிவன்' என்றும், 9-ஆமிடம் 'விஷ்ணு' என்றும் கூறப்பட்டுள்ளது. அதனால் தான் நல்ல செல்வம், யோகம் தேவைப் படுவோர் விஷ்ணு மார்பில் உறைந்துள்ள மகாலட்சுமியை வணங்குதல் வழக்கமாக உள்ளது.

ஸ்திர ராசிக்கு 9-ஆமிடம் பாதக ஸ்தானம். எனவே, ரிஷபம், சிம்மம், விருச்சிகம், மகர ராசி, லக்னத்தாருக்கு அதிர்ஷ்டம் சற்று தடங்கலுடன் அமையும்.

9-ஆம் அதிபதி நீசம் பெற்று, பங்கம் ஏற்பட்டு, நீசபங்க யோகத்தில் இருப்பின், அதிர்ஷ்ட வரவுகள் முதலில் தடையை சந்தித்து பின் யோகம் உண்டாகும்.

9-ஆம் வீட்டில் சூரியன் இருந்தால், காரகோ பாவ நாஸ்தி எனும் விதிப்படி, ஜாதகருக்கு தந்தையால் பலன் கிடைக்காது.

9-ஆம் அதிபதி, 6, 8, 12-ன் அதிபர்களோடு சேர்வது அதிர்ஷ்டக் குறைவை உண்டாக்கும்.

குரு நின்ற ராசிக்கு, 6, 8, 12-ல் சந்திரன் நின்று, சகடை தோஷம் பெற்றிருப்பின், வலுக் குறைந்த தசா புத்திக்காலங்களில் அதிர்ஷ்டக் குறைவு ஏற்படும்.

9-ஆம் அதிபதி, 6, 8, 12-ன் அதிபர்களோடு பரிவர்த்தனை பெறுவது ஆகாது. அதிர்ஷ்டம் கண்ணாமூச்சி ஆட்டம்போல் மறைந்து விளையாடும்.

லக்னாதிபதி, 9-ஆம் அதிபதி பரிவர்த்தனை, ஆண் சந்ததியைக் கொடுக்கும் என கூறப்பட்டுள்ளது.

9, 4-ஆம் அதிபதிகள் பரிவர்த்தனை வாகனம், வீடு யோகத்தையும்; 9, 10-ஆம் அதிபதிகள் பரிவர்த்தனை வெளிநாட்டு யோகத்தையும் கொடுக்கும்.

9-ஆம் அதிபதி ராசியில் நன்கு அமைந்து, அம்சத்தில் நீசம் பெற்றால், அதிர்ஷ்டம் கைநழுவிப் போய்விடும்.

9-ஆம் அதிபதி பகை வீடுகளில் இருத்தல் ஆகாது.

9-ஆம் அதிபதி அஸ்தங்கதம் எனும் மறைவு நிலையில் இருப்பது யோகக் குறைவை உண்டாக்கும். இதில் சூரிய, சந்திரருக்கு அஸ்தங்கதம் கிடையாது. (சூரியனுக்கு முன் பின்னாக சுக்கிரன் 8 டிகிரியிலும், புதன் 11 டிகிரியிலும், குரு 15 டிகிரியிலும், செவ்வாய் 17 டிகிரியிலும், சனி 17 டிகிரியிலும் அஸ்தங்கதம் எனும் அஸ்தமனம் அடைவர்).

ஜாதகரின் வாழ்நாளில் 9-ஆம் அதிபதியின் தசை அல்லது 9-ஆம் அதிபதியின் புத்திக்காலங்களில், கோட்சாரமும் நல்லவிதமாக ஒத்துழைக்க, ஜாதகருக்கு அதிர்ஷ்டம் ஏற்படும்.

6, 8, 12-ன் அதிபர்கள் தங்களுக்குள் பரிவர்த்தனையாகி இருந்தால், விபரீத ராஜயோகம் ஏற்பட்டு, திடீர் அதிர்ஷ்டம் உண்டாகும். இக்காலகட்டத்தில் அடுத்தவர் சொத்தை அனுபவிப்பர். இந்த புத்தி முடிந்தவுடன், அதிர்ஷ்டமும் அம்போவென்று ஓடிவிடும்.

9-ஆம் அதிபதியும் ராகுவும் சுப சாரம் பெற்று சுபத்தன்மையுடன் இருந்தால், லஞ்ச லாவண்யம், கறுப்புப் பணம், முறையற்ற வழிகள், அடுத்தவன் சொத்தை ஆட்டையைப் போடுவது என இன்னபிற வழிகளில், வருமான வரித்துறை வாய்ப்பிளக்குமளவுக்கு வருமானம் கொட்டும்.

இனி 12 ராசி அல்லது லக்னத்தினருக்கான அதிர்ஷ்ட கிரகங்களையும், 9-ஆம் அதிபதி பலமற்றிருந்தால் செய்யவேண்டிய பரிகாரங்களையும் காண்போம்.

### மேஷம்

9-ஆம் வீடு தனாக. அதிர்ஷ்ட கிரகம் குரு. இவர்களின் அதிர்ஷ்ட கிரகம் இருக்கும் ராசி ஜீவன் ராசி. எனவே இவர்கள் காளை மாடு அல்லது பசுமாடு தானம் செய்வது ஏற்புடையது. 9-ஆம் அதிபதி குரு என்பதால் சிவனை வணங்குதலும், மஞ்சள், மஞ்சள் நிறப் பழங்களை தானம் செய்வதும், அதிர்ஷ்டத்தை அதிகரிக்கும். யானை, பசு, குதிரை, எருது, மயில் இவற்றுக்கும் உணவளியுங்கள்.

### ரிஷபம்

இவர்களின் யோகத்தை அதிகரிப்பவர் சனி. ராசி மகரம். இவர்களின் அதிர்ஷ்ட ராசி தாது வகையில் அமைகிறது. இவர்களுக்கு அதிர்ஷ்டம் அல்லாடினால், நீலக்கல் தானம், கருங்கல் தானம் செய்வது நல்லது. 9-ஆம்



அதிபதி சனிக்கு, இரும்பு சம்பந்தமான பொருட்களை, உடலுழைப்பைக் கொண்டு வேலை செய்வோருக்கு தானம் வழங்குவது அதிர்ஷ்டத்தை அழைத்து வரும். மண்தானம், நாய்க்கு உணவளிப்பதும் நன்று.

### மிதுனம்

மிதுன ராசி அல்லது லக்னத்திற்கு 9-ஆம் ராசி கும்பம். 9-ஆம் அதிபதி சனி. 9-ஆம் ராசி மூல வகையில் அமைகிறது. எனவே முடிந்த மட்டும் பனை மரம் சம்பந்தமான பொருட்களை தானம் அளியுங்கள். 9-ஆம் அதிபதி சனிக்குப் பிரீதி செய்ய என், கேழ்வரகு, நுங்கு முதலியவை தானம் செய்தால் யோகம் கதவைத் தட்டும். பூங்காக்கள் செழிக்க உதவவும்.

### கடகம்

இவர்களின், அதியோகராசி மீனம். அதிபதி குரு. இவர்களின் அதிர்ஷ்ட ராசி ஜீவன் தத்துவத்தில் அமைகிறது. மீனம் கடல் போன்ற நீர் நிலைகளைக் குறிக்கும் ராசி. எனவே இவர்களின் அதிர்ஷ்டம் பெருக கடல்வாழ் உயிரினங்கள் அல்லது அருகிலுள்ள ஆறு, குளத்திலுள்ள உயிரினங்களுக்கு உணவளிக்கவும். 9-ஆம் அதிபதி குருவைக் குளிர்விக்க, அந்தணர்களுக்கு ஆடை மற்றும் மருந்து தானம் செய்தால் அதிர்ஷ்ட தேவதை உங்கள் அட்ரஸைக் கண்டுபிடித்து விடுவாள். வயல், சங்கு சார்ந்த இடங்களில் உதவி செய்யவும்.

### சிம்மம்

இவர்களின் அதிர்ஷ்ட ராசி மேஷம். அதிபதி செவ்வாய். மேஷம் தாது வகையைச் சார்ந்தது. எனவே சிம்மத்தார் செம்பு வகை தாதுப் பொருட்களை தானம் வழங்குதல் சிறப்பு. 9-ஆம் அதிபதி செவ்வாய்க்கு விளக்கு தானம், அல்லது முருகர் கோவிலுக்கு விளக்கேற்ற எண்ணெய் அல்லது நெய் அல்லது கோவில்களுக்கு மின்விளக்கு வசதி செய்தல் இவை யாவும் சிம்மத்தாரின் அதிர்ஷ்டத்துக்கு வரைபடம் வரைந்து கொடுக்கும்.

### கன்னி

இவர்களின் யோக ராசி ரிஷபம். அதிபதி சுக்கிரன். அதிர்ஷ்ட ரிஷப ராசி மூலப் பிரிவில் உள்ளது. எனவே, கன்னி ராசி, லக்னத்தார் வெள்ளைநிற உணவுப் பொருட்கள், காய்கறி, பழங்களை தானம் வழங்குதல் நன்று. 9-ஆம்

அதிபதி சுக்கிரன் சுபிட்சம் தர மொச்சை மற்றும் பழங்கள் தானம் சிறப்பு. தொழுவம் கட்ட உதவுவதும், மாடுகளுக்கு தீவனம் அளிப்பதும் சிறப்பு.

### துலாம்

இவர்களின் 9-ஆம் ராசி மிதுனம். 9-ஆம் கிரகம் புதன். 9-ஆம் ராசி ஜீவன் வகையில் வரும். எனவே இவர்கள் குரங்குகள் போன்ற சற்றே தந்திரமான மிருகங்களுக்கு உணவளிக்கலாம். மேலும் யோகாதிபதி புதனுக்காக பச்சை நிற தானியங்கள், துளசி, வெற்றிலை தானமும் சிறப்பு. இதன் மூலம் அதிர்ஷ்ட தேவதையின் அணுக்கம் கிடைக்கும்.

### விருச்சிகம்

இவர்களின் 9-ஆம் வீடு கடகம். அதிபதி சந்திரன். கடகம் ஒரு தாது வகை ராசி. எனவே வெள்ளி, ஸ்படிகம், ஈயம் போன்ற தாதுப் பொருட்களைக் கொண்டு செய்யப்பட்ட இனங்களை தானம் செய்யவும். மேலும் சந்திரனுக்குரிய அரிசி, உப்பு, நீர்ப் பொருட்கள், தேன், பழங்கள் மற்றும் குளிர்த்தியான உணவுப்பொருட்களை தானம் செய்யவும். இதன்மூலம் யோகம் வேகவேகமாக உங்களைத் தேடிவரும்.

### தனுசு

உங்களுடைய அதிர்ஷ்ட இடம் சிம்மம். அதிபதி சூரியன். சிம்மம் மூல வகையில் வரும். எனவே புல் வளர்த்தல், மரம் நடுதலும்; கோதுமை, ஆரஞ்சு நிற உணவுப் பொருட்கள், வேர்க்கடலை, தேங்காய் ஆகியவற்றை தானம் செய்வதும் சிறப்பு. மேலும், சூரியனுக்குரிய பரிகாரமாக சிவனுக்கு நிறைய விளக்கேற்றவும். வாழ்வில் விடியல் ஓடிவரும்.

### மகரம்

இவர்களின் 9-ஆம் ராசி கன்னி. அதிபதி புதன். இவர்களின் அதிர்ஷ்ட ராசி ஜீவன் வகையில் உள்ளது. எனவே, முடிந்த மட்டும் பறவைகளை தானம் செய்யலாம். மேலும், பறவைகளுக்கு உணவு, தண்ணீர் அளிப்பது, அவை வசிக்குமளவில் அமைப்பு ஏற்பாடு செய்வது, பறவைகள் வளர்ப்போர்க்கு உதவுவது என மகரத்தாரின் அதிர்ஷ்டம் பறவைகள் சம்பந்தப்பட்டதாக அமைகிறது.





புதனின் ஆசிபெற, குழந்தைகளுக்கு பேனாக்  
கள், விவசாயிகளுக்கு உரம் வாங்க  
உதவுவது, குதிரை வளர்ப்போர்க்கு ஏதேனும்  
உதவுதல் என இவைமூலம் அதிர்ஷ்டத்தை  
அள்ளலாம்.

### கும்பம்

கும்பத்தாரின் அதிர்ஷ்ட ராசி துலாம்.  
அதிபதி சுக்கிரன். துலாம் ஒரு தாது  
சம்பந்தமான ராசி. எனவே ரத்தினக்கற்கள்,  
பொன், வெள்ளி, வைர தானம் நன்று.  
இயலாதவர்கள் வெள்ளி நிற உலோகங்களால்  
செய்த பொருட்களை தானம் செய்யவும்.  
சுக்கிரனுக்கு அழகுப் பொருட்கள், லவங்கம்,  
கரும்பு, நல்ல வண்ணங்களில் ஆடைகள்  
மற்றும் இனிப்புப் பொருட்கள் தானம்  
செய்ய யோகம் ஓடோடி வரும்.

### மீனம்

மீனத்தாரின் அதிர்ஷ்ட ராசி விருச்சிகம்.  
அதிபதி செவ்வாய். இது ஒரு மூல வகையைச்  
சார்ந்த அதிர்ஷ்ட ராசி. எனவே துவரம்  
பருப்பு, பூண்டு, கடுகு, கொத்தமல்லி, பாக்கு,  
துவர்ப்புச் சுவையுள்ள உணவுகளை தான  
மளிப்பது சிறப்பு. நிறைய மோர் தான  
மளிப்பது நல்லது. செவ்வாய் நலம் நல்க,

நிறைய செடிகள், மரம் நட்டுப் பராமரிப்பது,  
உழவர்களுக்கு உதவுவது என பூமி, பயிர்கள்  
சம்பந்தமான பரிகாரங்களைச் செய்தால்  
அதிர்ஷ்டம் அலை அலையாய் உங்களைத்  
தேடி ஓடிவரும்.

நடப்புக் காலத்தில் வீட்டு வேலைக்கு  
உதவிசெய்ய வந்தவர்கள் அரியணையில்  
அமர முனைவதும், அடுத்தவர் சொத்தை  
அனுபவிப்பதும் அதிர்ஷ்டமல்லாமல்  
வேறென்ன? நல்ல தகுதியுடையவர்கள்  
எந்த நன்மையுமின்றி இன்னல் படுவதற்கும்  
அதிர்ஷ்டமின்மைதானே காரணம். என  
வே அதிர்ஷ்டத்துக்குரிய கிரகமும் ராசியும்  
பலவீனப்பட்டிருப்பின், அதற்குரிய பரிகாரங்  
களையும் தானங்களையும் முடிந்த அளவு,  
முடிந்த போதெல்லாம் செய்து, அதிர்ஷ்ட  
தேவதைக்கு உங்கள் அட்ரஸ் எப்படியாவது  
கிடைக்கும்படி செய்யுங்கள்.

ஆடிக்களிக்க அரண்மனைதான் வேண்டு  
மென்றில்லை. குந்தித்தின்ன குச்சு வீடாவது  
வேண்டுமே. எல்லாம் வல்ல மகாலட்சுமியை  
வணங்குங்கள். அவள் அருட்கடாட்சம்  
கிடைத்தால் குச்சு வீடும் மச்சு வீடு, மாடி  
வீடு ஆகுமே!



# அவரவர் வைராக்கியம் எந்த விஷயத்தில்? 12 பாவப் பலன்கள்!

**வைராக்கியம்** எனும் சொல்லே வைரம் போன்று மதிப்புடையதுதான். இதற்கு விடாப்பிடி, பற்றின்மை, திடசித்தம், திட்டம், மனவுறுதி, செம்மை, ஒழுங்கு, வளைவின்மை, கடினசித்தம் என பல பொருள்கள் தமிழ் அகராதியில் கூறப்பட்டுள்ளன.

ஒரு மனிதருக்கு கண்டிப்பாக வைராக்கியம் தேவைதான். அது பலருக்கும் உதவும் நல்ல நோக்கில் ஏற்படின் பாராட்டப்படும். சுயநல நோக்கில் வரும் வைராக்கியம் முகம் சுளிக்க வைக்கும். தீய நோக்கில் உண்டாகும் வைராக்கியம் வெறுக்க வைக்கும்.

ஜோதிடம் 5-ஆமிடத்தையே வைராக்கியம் எனும் திட சித்தத்திற்குரிய இடமாகக் குறிப்பிடுகிறது. 'உத்தர காலாம்ருதம்', வைராக்கியத்திற்குரிய கிரகமாக கேதுவைக் குறிக்கிறது.

சூரியன் தெளிவான மனநிலையுடன் கூடிய திட சித்தத்தைத் தருவார்.

செவ்வாய் பிடிவாத குணமுள்ள முட்டாள்தனமான சிந்தையைத் தருவார்.

குரு தர்க்கவாதமான அறிவைத் தருவார்.

புதன் யதார்த்தமான யோசனைகள் இருக்கச் செய்வார்.

சனி குரூரமான சிந்தனைகளைத் தருவார். ராகு குதர்க்கவாதம் புரியச் செய்வார்.

5-ஆம் வீடு, 5-ஆம் அதிபதியைக் கொண்டே ஒருவரின் திட சிந்தனையின் அளவைக் கூறமுடியும். இந்த திட சிந்தனை உறுதிபட அமைந்து வைராக்கியமாக இருந்தால்தான் ஒரு மனிதர் வாழ்வில் முன்னேற முடியும்.

5-ஆம் அதிபதியும், லக்னாதிபதியும் சுபர் பார்வை, சுபத்தன்மை பெற்றால், நல்ல விஷயங்களுக்கான திடசிந்தனை இருக்கும்.

5-ஆம் அதிபதியும், லக்னாதிபதியும்

அசுபத்தன்மை பெறின், கெடுவழிகளை நடத்தும் வைராக்கியம் தோன்றும்.

இனி கிரக பாவ சேர்க்கைப்படி எந்தெந்த விஷயங்களில் வைராக்கியம் ஏற்படும் என்பதைக் காண்போம்.

## லக்னாதிபதி, 5-ஆம் அதிபதி சேர்க்கை

லக்னாதிபதி, 5-ஆம் அதிபதி இணைந்திருந்தால், தன்னுடைய நல்ல முன்னேற்றம் குறித்த வைராக்கியம் இருக்கும். எல்லாரும் தன்னைப் பார்த்து மெச்சும்படி வாழ்க்கை அமைய வேண்டுமென்ற ஒரே லட்சியத்தில் நேர்வழியில் உழைத்து முன்னேறுவார். மேற்கூறிய சேர்க்கை அசுபத்தன்மை பெறின், அடுத்தவனை மிதித்துத் தள்ளிவிட்டாவது முன்னேறிவிட வேண்டுமென்ற வைராக்கியத்தில், எந்த தீய வழியையும் கைக் கொள்வார்.

## லக்னாதிபதி, 5-ஆம் அதிபதி, 2-ஆம் அதிபதி சேர்க்கை

இவர்கள் சுபர் சேர்க்கை, சுபத்தன்மை பெற்றால் செல்வச் சேர்க்கை சம்பந்தமான வைராக்கியம் சிலருக்கு இருக்கும். சிலருக்கு தன் குடும்பம் சம்பந்தமான விருத்தி குறித்த வைராக்கியம் வரும். சிலருக்கு பொய்யே பேசக்கூடாது என்று வாழ்வின் லட்சியமாக இருப்பர். சிலரோ கல்வி விஷயமான வெகு உயர்ந்த லட்சியம் கொண்டு வாழ்வார்.

மேற்கண்ட சேர்க்கை அசுபத்தன்மை பெறின், அடுத்தவன் பாக்கெட் காசை, தன் பாக்கெட்டில் எந்த வழியிலாவது சேர்த்துவிடுவதும், பொய்யைத் தவிர வேறெதுவும் பேசத் தெரியாத லட்சியமும், அடுத்தவர் குடும்பத்தை, புயல் அடித் தாலும் கடந்துபோய் கெடுத்துவிடும் வைராக்கியத்தையும் கடைப்பிடிப்பர். சிலர் குடும்பத் தாரோடு வைராக்கியமாக பேசாமலே இருப்பர்.



### லக்னாதிபதி, 5-ஆம் அதிபதி, 3-ஆம் அதிபதி சேர்க்கை

இவர்களின் சுபத்தன்மை, நேர்மையான நெஞ்சுறுதிமிக்க மனபலம், உடல் பலம் பெருக்கச் செய்வதில் உண்டாகும். இளைய சகோதரி- சகோதரர்கள் முன்னேற வைராக்கியமாகப் பாடுபடுவர். மேலும் அடுத்தவர் விஷயங்களில் அதிகமாகத் தலையிட மாட்டார்கள். ஒரு ரகசியம் தெரிந்தால், அதனை யாருக்கும் சொல்லக்கூடாது என நெறிமுறை கொண்டவர்கள்.

அசுபத்தன்மை பெறின், எப்போதும் வம்பு பேசுவதையே தனது வைராக்கியமாகக் கொண்டிருப்பர். உண்மையில், மனதிலும் உடலிலும் தைரியம் இல்லாவிடினும், இருக்கிற மாதிரியே நடிப்பார்கள். சிலருக்கு இளைய சகோதர வாழ்வைக் கெடுப்பதுதான் வாழ்வின் லட்சியம் எனும் வைராக்கியத்தில் வாழ்வர்.

### லக்னாதிபதி, 5-ஆம் அதிபதி, 4-ஆம் அதிபதி சேர்க்கை

சுபத்தன்மை பெறின் உலகிலேயே ஆகச்சிறந்த கல்வியை, மிகத்தகுந்த முறையில் கற்றுத் தேறவேண்டுமென்ற வைராக்கியம் இருக்கும். சிலருக்கு தாயை தெய்வமாகப் பூஜிப்பதை வைராக்கியமாகக் கொள்வர். சிலருக்கோ எல்லாரும் பாராட்டும்படி மிகச் சிறப்பாக வீடு கட்டுவது ஒன்றே வைராக்கியமாக இருக்கும். இதில் சுபகிரக சம்பந்தம் அதிகம் பெறின், நீர்நிலைகளை சீர்த் திருத்துவது, பயண வழிகளை மேம்படுத்துவது என பொதுமக்களுக்கு வைராக்கியமாக உதவி செய்வர்.

அசுபத்தன்மை பெறின், அடுத்தவர் வீட்டில்போய் உட்கார்ந்துகொண்டு, அதனைத் தன் இல்லமாக மாற்றும் வைராக்கியம் கொண்டிருப்பர். சிலரோ கல்வி நிலையம்பக்கம்கூட பார்க்கக்கூடாது எனவும், சிலரோ கோல்மால் செய்து பட்டம் வாங்கி விட வேண்டும் எனும் லட்சியத்தோடும் இருப்பர். சிலரோ ஓடிக்கொண்டிருக்கும் வாய்க்காலைத் தூர்த்து, அதில் தனக்கென சாம்ராஜ்ஜியம் கட்டும் வைராக்கியத்தில் கரை கண்டவராக இருப்பர்.

### லக்னாதிபதி, 5-ஆம் அதிபதி, 6-ஆம் அதிபதி சேர்க்கை

சுபத்தன்மை பெறின், ஏழை எளியவர் களுக்கு நியாயம் கிடைக்க சட்ட உதவி செய்யும் லட்சியத்தோடு இருப்பர். இன்னும் சிலர் நல்ல மருத்துவ வசதி அனைவருக்கும் கிடைக்கச் செய்ய வைராக்கியத்தோடு செயல்படுவர். பொதுவாக, பிறரால் வெறுக்கப்படும் வாழ்வின் விளிம்பு நிலை மனிதர்களின் நிலை உயர வெகுதவிப்புடன் பாடுபடும் லட்சியத்தில் வைராக்கியமாக இருப்பர்.

அசுபத்தன்மை பெற்றால், 'பிச்சை எடுத்தாராம் பெருமானு; அதைப் புடுங்கினாராம் அனுமாரு' என்று வாழ்வியல் சொற்றொடர் உண்டு. அதுபோல, இவர்கள் கஷ்டப்பட்டாலும், அடுத்தவரும் கஷ்டப்பட வேண்டுமென்ற கீழ்நிலை வைராக்கியம் கொண்டவர்கள் ஏழை மனிதர்களிடம்கூட, கல்மனதுடன் பணத்தைப் பிடுங்கிக்கொள்வர். தனக்கு ஒரு கண் போனாலும், அடுத்தவனுக்கு கண், மூக்கு, முகம் எல்லாம் சேர்ந்து போக வேண்டும் எனும் வைராக்கியம் கொண்டவர்கள்.

### லக்னாதிபதி, 5-ஆம் அதிபதி, 7-ஆம் அதிபதி சேர்க்கை

இவ்வமைப்பு சுபத்தன்மை பெறின், வியாபாரத்தில் நட்பானாலும் சரி; வியாபாரம் செய்யும் முறையானாலும் சரி; குழந்தைகளோடு பழகும் விதத்திலும் சரி- ஒரு கோடு போட்டு, கண்டிப்பான கோட்பாடுகளுடன் வாழ்வார்கள். அவர்களின் மனத்துக்கிசைந்த நெறிமுறைகளை வைராக்கியத்துடன் கடைப்பிடிப்பர். எதன் பொருட்டும் விட்டுக் கொடுக்க மாட்டார்கள். காதல் மணம் புரிந்திருப்பினும் அதிலும் ஒரு ரோல் மாடலாகவே வாழ்ந்து காண்பிப்பார்கள்.

அசுபத்தன்மை பெறின், வாழ்வில், காதலில், கல்யாணத்தில் என எதிலும் ஒரு பொறுப்பில்லாமல் விட்டேத்தியாக நடந்துகொள்வர். அல்லது பிறந்ததே காதலித்து கல்யாணம் செய்வதற்குத்தான் என்றரீதியில் பேட்டைக்குப் பேட்டை, தெருவுக்குத் தெரு, ஊருக்கு ஊர் குடும்பங்



களை நடத்திக்கொண்டிருப்பார்கள். இது தான் இவர்களின் வைராக்கியம், லட்சியம் என அடித்துப் பேசுவார்கள். சில கணவன், மனைவி ஏதோ ஒரு காரணத்துக்காக, முகத்தில் விழிக்காமல் வாழ்வர். வைராக்கியமாக தம்பதிகள் பிரிந்தே வாழ்வர்.

#### **லக்னாதிபதி, 5-ஆம் அதிபதி, 8-ஆம் அதிபதி சேர்க்கை**

இக்கிரக சேர்க்கை சுபத்தன்மை பெறின், ஆதரவற்ற மக்கள் சார்ந்த அந்திமக்கிரியைகள் செய்யும் லட்சியத்துடன் இருப்பர். சிலரோ துன்பப்படுவர்களின் துயர் தீர்க்க, இன்ஷூரன்ஸ் போன்ற பிற உதவிகளைச் செய்யும் தீர்மானத்தோடு வாழ்வர். எப்போதும் பிறர் கண்ணீரைத் துடைப்பதே தங்கள் வாழ்வின் வைராக்கியமாகக் கொண்டிருப்பர்.

மேற்கண்ட இணைவு அவ்வளவு விசேஷமானதல்ல. அதுவே அசுபத்தன்மை தொடர்பு பெற்றால், நிறைய யோசித்து ஒன்றும் செய்ய இயலாமல், வீணாக மனக்கோட்டை கட்டிய வண்ணம் இருப்பர். வேறு சிலரோ, அடுத்தவர் துன்பப்பட்டு கண்ணீர் சிந்தும் வேளையிலும், கிடைத்ததை சுருட்டிக் கொள்ளும் கல் நெஞ்சத்தோடு, கொடும் புத்தி கொண்டவர்களாகவும் இருப்பர். சிலர் அடிக்கடி நோய்க்கு மருந்து சாப்பிடுவர்களாக இருப்பர்.

#### **லக்னாதிபதி, 5-ஆம் அதிபதி, 9-ஆம் அதிபதி சேர்க்கை**

இது ஒரு நல்ல இணைவு. சுபத்தன்மை பெறின், கோவில்களை புனருத்தாரணம் செய்தல், பழைய கோவில்களில் விளக்கேற்றுவது, நடுநிலைமையான சட்டங்கள் பயன்பாடு, யோகா, தியானம் போன்ற மன வளர்ச்சிக் கலை, தீர்த்த யாத்திரை, புண்ணிய தலம் செல்வது போன்ற இனங்களில் வைராக்கியம் கொண்ட மனதுடையவராய் இருப்பர்.

மேற்கண்ட நல்ல இணைவு அசுபத்தன்மை பெற்றால், சுபத்தன்மைக்கு கூறிய வகைகளில் சற்றே ஏமாற்றுத்தனம் இருக்கும். குறுக்கு வழியில் சென்று பணம், புகழ் சேர்ப்பர். வெளியே தர்மவானாகக் காட்டிக் கொண்டு, உள்ளே மறைமுக வேலைகள்

செய்வதில் வைராக்கியமாக இருப்பர்.

#### **லக்னாதிபதி 5-ஆம் அதிபதி, 10-ஆம் அதிபதி சேர்க்கை**

இவ்வமைப்பு சுபத்தன்மை பெறின், இவர்கள் கூலிவேலை செய்தாலும், கோப்பு களில் கையெழுத்திடும் கோமானாக இருந்தாலும் இவர்கள் செய்யும் வேலையில் ஒரு தீர்க்கம், தீர்மானம், நன்னடத்தை, ஆழ்ந்த ஞானம், செம்மையாக செயல் செய்யும் நேர்த்தி போன்றவை உள்ளீடாக அமையும். இவர்கள் செய்யும் ஒவ்வொரு செயலிலும் முழுமையாகப் பணிபுரிவதே இவர்களின் லட்சியமாக- வைராக்கியமாக இருக்கும். முடியாத செயல்களையும் விடாப்பிடியாக முயற்சித்துப் பார்ப்பர்.

அசுபத்தன்மை பெறின், நேர்த்தியில்லா செயல்கள், போலி கௌரவத்திற்காக எதையும் ஆராயாமல் அவசரப்பட்டு செய்யும் வேலைகள், பேராசை மனம், திருட்டுத்தனமான வேலைகளைச் செய்துவிட்டு, நல்லவர்போல் நடிப்பது என இவை போன்ற மட்டமான செயல்களில் வைராக்கியம் கொண்டு திரிவர்.

#### **லக்னாதிபதி, 5-ஆம் அதிபதி, 11-ஆம் அதிபதி சேர்க்கை**

இவ்விணைவு சுபத்தன்மை பெறின், நற்செயல்கள், மேன்மை எண்ணங்கள், அடுத்தவர்களுக்கு உழைத்தல், முதியோரின் முழங்கால் வைத்தியம், தங்கள் வாழ்நாள் லட்சியங்களை நேர்மையான முறையில் நிறைவேற்றுவது என ஒவ்வொருவரும் ஒவ்வொரு விதத்தில் வைராக்கியம் கொண்டிருப்பர்.

இவ்விணைவு அசுபத்தன்மை கொண்டிருப்பின், தும்மினாலும் அதில் ஒரு லாபம் இருக்க வேண்டுமென வைராக்கியம் கொண்டிருப்பர். அதாவது ஆதாயமில்லாமல் ஆற்றில் இறங்க மாட்டார்கள். சின்ன லாபம், சின்னதாகவாவது எண்ணம் நிறைவேற்றுவது என எந்தச் செயலிலும் ஒரு கணக்கோடுதான் வாழ்வர். பைசா லாபம் இல்லாவிட்டால், அந்தப் பக்கம் தலைவைத்துக்கூட படுக்கக்கூடாது என்ற கடுமையான வைராக்கியம் கொண்டிருப்பர்.





### லக்ஷ்ணாதிபதி, 5-ஆம் அதிபதி, 12-ஆம் அதிபதி சேர்க்கை

இந்த கிரக அமைப்பு சுபத்தன்மை பெற்றால், சிலர் செலவு செய்வது பிறருக்காக, நல்ல விஷயத்துக்காக இருத்தல் வேண்டும் என்று லட்சியம் கொண்டிருப்பர். சிலர் நிறைய நன்கொடைகள் கொடுத்தவண்ணம், கலியுக கர்ணனாக இருப்பர். சிலரோ தங்கள் உடல் நலனைக் கருத்தில் கொள்ளாமல், தேகத்தையே செருப்பாக்கி, மக்களின் நன்மைக்காக அலைந்து திரிவதையே வைராக்கியமாகக் கொள்வர்.

அசுபத்தன்மை பெறின், புகழ், கீர்த்தி, வீண் பதாபோபதம், டம்பம் போன்ற பிறர் மெச்சத்தகுந்த விஷயங்களுக்கு- இவர்களுக்கு அதற்கான தகுதி இல்லாவிட்டாலும் வீண் செலவும், வெட்டி அலைச்சலுமாக இருப்பதை வைராக்கியமாகக் கொள்வர்.

நல்ல வைராக்கியம் கொண்டவர்களால் அவர்கள் குடும்பம் மட்டுமல்ல; அவர்கள்

பிறந்த ஊரும் நாடும் உலகப்புகழ் பெறுகிறது.

வைராக்கியம் கொண்ட ஒரு மகாத்மா காந்தியால் இந்தியாவுக்கே பெருமை கிடைத்தது.

ஏழைகளின் சிரிப்பில் இறைவனைக் கண்ட அன்னை தெரசா புனிதரானார். சேவை செய்யும் வைராக்கியத்தால் உலகப் புகழ் பெற்றார்.

சில கும்பல் இருக்கிறது. இவர்களின் அடுத்தவர் சொத்தை -ஒரு மாநிலத்தின் சொத்தையே அபகரிக்கும் வைராக்கியத்தால் மனிதர்கள் பயந்து நடுங்குகிறார்கள். இவர்கள் பிறந்த ஊர் மக்களோ, எங்கள் ஊர் பெயரை இவர்களோடு இணைத்து வெளியிடாதீர்கள் என கெஞ்சிக் கேட்டு கூனிக்குறுகிப் போகிறார்கள்.

வைராக்கியத்தை வெளிப்படுத்தும் மனிதர்களின் செயல்பாடுகள் புகழ்ச்சியையும் இகழ்ச்சியையும் நிர்ணயம் செய்கின்றன.



# திடீர் செலவுகளின் தாக்குதல் எப்போது- எப்படி வரும்?

‘உலகிலேயே கடினமான விஷயம் எது?’ என்ற நாரதரின் சந்தேகத்திற்கு, ‘குடும்பஸ் தனாக இருப்பதுதான்’ என பகவத் கீதையின் நாயகன் கிருஷ்ணர் தெளிவுபடுத்தினார். ஒரு குடும்பத்தை நடத்திச்செல்வது மிக கஷ்டமான செயல் என பகவானுக்கே தெரிந்திருக்கிறது. அதனால்தான் அவர் ‘ஒரு பூ, ஒரு பழம் அல்லது சிறிது நீர் என ஏதோ ஒன்றை எனக்கு அர்ப்பணித்துவிட்டு, உன் வேலையை கவனி’ என்று கூறியிருக்கிறார்.

கிரகஸ்தர்களுக்கு மாதம் ஒருமுறை வரவு, மாதத்தில் பலமுறை செலவு என்றுதான் ஓடிக்கொண்டிருக்கிறது.

இதில் திருமணம், காதுகுத்து, பிரசவம், பிள்ளைகளின் கல்வி போன்ற செலவுகளை முன்கூட்டியே கணித்து, கணக்குப்பார்த்து செலவுகளைக் கணித்துக் கொள்ளலாம்.

ஆனால் குடும்பத்தில் சில செலவுகள் எதிர்பாராமல்- திடீரென்று- நினைத்தறியாத- யோசனைக்கு அப்பாற்பட்ட- நிலை தடுமாற வைக்கும்- மணிபர்சின், காட்டுகளின் கனம் தெரியாத செலவுகள் தினப்படி ஏற்பட்டுக் கொண்டேதான் இருக்கின்றன. இதனை, இவ்வளவு செலவாகும் என ஒரு கணக்கும் வைத்துக்கொள்ள முடியவில்லை. அது 50 ரூபாயாகவும் இருக்கும்; 500 ரூபாயாகவும் இருக்கும்; 5,000, 50,000 ரூபாயாகவும் உயரும். இப்படி திடீரென ஜீபும்பா மாதிரி செலவுகள்தான் குடும்பஸ்தர்களைத் திணறவைத்து, திக்குமுக்காட வைத்துவிடுகின்றன.

12-ஆம் இடத்தின்மூலம் செலவுகளை அறிந்துகொள்ள ஜோதிடம் கூறுகிறது. எதிர்பாராத நிகழ்வுகளை 8-ஆமிடம்மூலம் தெரிந்துகொள்ள முடியும். எனவே எதிர்பாராத செலவுகள், 12 மற்றும் 8-ஆமிடம் இணையும் நேரத்தில் ஏற்படுமென தெரிகிறது.

அதுசரி; இந்த திடீர் செலவுகள் என்ன விதத்தில் ஏற்படும்?

லக்னம் என்பது ஜாதகரைக் குறிக்கும்.

எனவே 12, 8-ஆமிட இணைவோடு, மற்ற பாவாதிபதிகளும் சேரும்போது என்ன விதமான எதிர்பாராத செலவுகள் ஏற்படும் என்று காண்போம்.

## 12-ஆம் அதிபதி, 8-ஆமிட அதிபதி, 2-ஆமிட அதிபதி இணைந்தால் ஏற்படும் செலவுகள்

கண்கள் சம்பந்தமான செலவுகள், நகைகள், ஆடைகள் வாங்க செலவு, ஆரம்பக் கல்வி பயிலும் குழந்தைகளுக்கு பள்ளிக்கூடச் செலவுகள்;

பல் வலி ஏற்பட்டு டாக்டரிடம் செல்லும் செலவு, யாரிடமாவது கன்னத்தில் அடிவாங்கி, வீங்கிய தாடையை சரியாக்கும் செலவு;

பாத்திரங்கள் பழுதுபட, அதனை சீர்செய்யும் அல்லது புதிதாக வாங்கும் செலவு;

ஜாதகரின் தாய்மாமன் அல்லது பெரியம்மா வகையில் செலவுகள்;

உணவு சம்பந்தமான ஓட்டல் செலவு, தொண்டை சம்பந்தமான செலவு, அன்ன தான செலவு;

தொழில் அல்லது கல்வி சம்பந்தமான டிடி எடுக்கும் செலவு, பிறருக்கு உதவுவதால் செலவு, நறுமணப் பொருட்கள் வாங்கும் செலவுகள் ஏற்படும்.

## 12, 8, 3-ஆம் அதிபதிகள் இணைவால் ஏற்படும் திடீர் செலவுகள்

காது சம்பந்தமான செலவு, இளைய சகோதரம் சம்பந்தமான செலவு, கம்மல், ஜிமிக்கி வாங்கும் செலவு, சங்கீத சபை நுழைவுச் சீட்டு வகையில் செலவு, வீட்டு வேலையாட்கள் அவசரமாகக் கேட்கும் தொகை சம்பந்த செலவு;

ட்யூஷன் தொகை செலவு, சைக்கிள், ஸ்கூட்டர், பைக், கார் போன்ற வாகன ரிப்பேர் செலவு;

தொலைக்காட்சி ரிப்பேர் செலவு,



கைப்பேசி, தொலைபேசி தகராறு பண்ண, அதன் பொருட்டு செலவு;

பாத வலி அல்லது செருப்பு வாங்க செலவு; நண்பர்கள்மூலம் செலவு;

பொழுதுபோக்கு செலவுகள், அவரவர் வீட்டு சாஸ்திர சம்பந்தமான செலவு;

கைவினைகள் கற்பதால் உண்டாகும் செலவு, பஸ்பாஸ், ரயில் பயணச்சீட்டு செலவு, அடையாள அட்டை சம்பந்தமான செலவு, அண்டை வீட்டார் சம்பந்தமான செலவுகள் ஏற்படும்.

### **12, 8, 4-ஆம் அதிபதிகள் இணைவால் ஏற்படும் எதிர்பாராத செலவுகள்**

வீடுரிப்பேர்வகைசெலவுகள், திடீர்பயணச் செலவுகள்; வாகனம் சம்பந்தமான செலவுகள்;

தாயார் உடல்நிலை பற்றிய செலவுகள், கிணறு, அடிப்பம்பு, நீர் இறைக்கும் மோட்டார், ஆழ்துணைக் கிணறு இவை தரும் பராமரிப்பு செலவுகள்;

கிணறை தூர்வாரும் செலவு, பசுக்கள் சம்பந்தமான செலவு.

வீட்டுக்குரிய பொருட்கள் வாங்கும் செலவு, கட்டட ரிப்பேர் செலவு, வீட்டுவாசல் கதவு ரிப்பேர் செலவு, விசேஷ விருந்து வைக்கும் செலவு;

மார்பு வலி சம்பந்தமான செலவு, பூமி சம்பந்தமான செலவு, பள்ளி, கல்லூரி சம்பந்த செலவு, தாய்வழி சொந்தங்களால் ஏற்படும் செலவு;

படகுகள் பராமரிப்புச் செலவு, சிலருக்கு சுக சம்பந்தமான ஆஸ்பத்திரி செலவுகள், சொந்த ஊர் செல்லும் செலவு;

பரம்பரை பழக்கங்கள் ஏற்படுத்தும் திடீர் செலவு, மாமியார் சம்பந்தமான செலவு மற்றும் தாயார்வகையில் திடீர் செலவுகள் ஏற்படும்.

### **12, 8, 5-ஆம் அதிபதிகள் சேர்க்கையால் ஏற்படும் எதிர்பாராத செலவுகள்**

குழந்தைகள் சம்பந்தமான மருத்துவச் செலவுகள், கல்வி சார்பு செலவுகள், கர்ப்பம் சார்ந்த செலவுகள்;

வயிற்றுவலி போன்றவற்றிற்கு செலவுகள், வீட்டுப் பெண்பிள்ளைகள் வயதுக்கு வரும் சுபச்செலவு;

காதல் ஏற்படுத்தும் எதிர்பாராத செலவுகள், பொழுதுபோக்குக் கொண்டாட்டங்கள் ஏற்படுத்தும் செலவுகள்;

தாத்தா, பாட்டி சம்பந்தமான செலவு, திடீரென்று யோகா, தியானம், உடற்பயிற்சி கற்றுக்கொள்ளும் ஆர்வம் ஏற்படுத்தும் செலவுகள்;

குலதெய்வக் கோவில் செலவுகள், விளையாட்டுப் பொருட்கள் வாங்கும் செலவு, நன்கொடை சார்ந்த செலவுகள்;

மேலும், இரண்டாவது இளைய சகோதரன், மனைவியின் மூத்த சகோதரன், மூத்த சகோதரன் மனைவி, மூத்த சகோதரியின் கணவன் என இவர்கள் மூலமும் எதிர்பாராத செலவுகள்;

குல குருக்களை வணங்கும் செலவு, ஜோதிடம் பார்க்கும் செலவு, பந்தயம், லாட்டரிச் சீட்டு போன்றவை நினைத்த நேரத்தில் வாங்கும் செலவுகள் ஏற்படும்.

### **12, 8, 6-ஆம் அதிபதிகள் சேர்க்கை ஏற்படுத்தும் அதிரடிச் செலவுகள்**

உடல்நலக் குறைபாடு உண்டாவதால் மருத்துவச் செலவு;

அடிபடுதல், சிராய்ப்பு, காயம் போன்றவை ஏற்பட்டு, அதனை சரிப்படுத்த மருந்துச் செலவு;

சரியான நேரத்தில் சாப்பிட முடியாமல், கண்ட நேரத்தில் கண்ட இடத்தில் சாப்பிடும் செலவு, வயிற்றுப்புண் ஏற்படுத்தும் செலவு, பொருள்கள் திருட்டுப் போவதால் செலவு;

வாடகை வீடுகள் சம்பந்தமான செலவு, சிலருக்கு சிறைச்சாலை சம்பந்தமான செலவு;

வட்டி கட்டும் செலவுகள், வேண்டாத சண்டை, தகராறு ஏற்பட்டு, அது சம்பந்தமான காவல்துறை செலவுகள்;

சேவை செய்வது, அதற்கு உதவுவது போன்றவற்றால் ஏற்படும் செலவுகள்;

உடலில் வீக்கம் அல்லது கட்டி ஏற்பட்டு அதனால் வரும் செலவு;

உணவு ஒவ்வாமை (Food poison) போன்ற வற்றால் செலவு, படகிலிருந்து தவறி விழுவதால் ஏற்படும் செலவு, கணவன்- மனைவி



சண்டையால் ஏற்படும் செலவு, தாய்மாமன், அத்தை, மனைவியின் தாய்வழி தாத்தா மற்றும் பகைவர்களால் திடீர் செலவுகள் ஏற்படும்.

### **12, 8, 7-ஆம் அதிபதிகள் சேர்க்கை தரும் நினைத்தறியா செலவுகள்**

கல்யாணத்துக்கு மொய் எழுதும் செலவு, காதல் வெற்றியைக் கொண்டாடும் செலவு, இசை நிகழ்ச்சிக்குச் செல்லும் செலவு, நல்ல உணவு சாப்பிடும் செலவு;

சிறுநீர் கடுப்பு ஏற்பட்டு, அதற்கு செவ்விளநீர் மற்றும் பானகம் போன்றவற்றால் செலவு;

நிறைய தின்பண்டம் வாங்கும் செலவு, சிலருக்கு லஞ்சம் என்ற சம்திங் கொடுக்க செலவு;

புதிய ஆடைகள் வாங்கும் செலவு, தொழில் பங்குதாரர்மூலம் ஏற்படும் செலவுகள்;

திருட்டுப்போன பொருளை மீட்கும் போது உண்டாகும் செலவு;

சொந்தங்களின் திடீர் வருகை ஏற்படுத்தும் செலவு;

நதிகள் அல்லது கடலுக்கு பொழுது போக்கச் செல்வதால் ஏற்படும் செலவு;

வாழ்க்கைத்துணையின் ஊதாரித்தனத் தால் ஏற்படும் செலவு;

மனைவி, இரண்டாவது குழந்தை, மூன்றாவது இளைய சகோதரன், தந்தை வழி பெரியப்பா, பெரிய அத்தை, தாய்வழிப் பாட்டி இவர்கள்மூலம் எதிர்பாராத செலவுகள் ஏற்படும்.

### **12, 8, 8-ஆம் அதிபதிகள் சேர்க்கை ஏற்படுத்தும் செலவுகள்**

துாரத்து உறவினரின் மரணம் பொருட்டு உண்டாகும் செலவுகள், கடனால் ஏற்படும் எதிர்பாரா செலவு, விபத்தில் ஏதேனும் காயம் ஏற்பட்டு உண்டாகும் செலவு;

சண்டையால் ஏற்படும் செலவு;

ஸ்டாக் மார்க்கெட், இன்சூரன்ஸ் செலவுகள்;

முக்கிய பிரமுகர்களை சந்திக்கும்போது ஏற்படும் செலவுகள்;

எதிர்பாரா அறுவைச் சிகிச்சையால்

செலவு, வாக்குவாதத்தால் உண்டாகும் நஷ்டத்தால் செலவு;

இயற்கைச் சீற்றத்தால் ஏற்படும் செலவு;

தாலி சம்பந்தமான செலவு, தோஷம் கழிக்க செலவு, வெளியூருக்கு ஓடிப்போகும் நிலையால் செலவு;

மறதியால் செலவு, நெருப்பால் செலவு, அடகு சம்பந்தமான செலவு, ஜாமீன் செலவு;

தாய்வழி முப்பாட்டன், தாயின் மூத்த சகோதரியின் கணவர் (பெரியப்பா), தாயின் மூத்த சகோதரனின் மனைவி (அத்தை) இவர்களாலும் எதிர்பாராத செலவு உண்டாகும். தாய்வழிப் பாட்டன், தந்தைவழிப் பாட்டியாலும் செலவு உண்டாகும்.

### **12, 8, 9-ஆமிட அதிபதிகள் இணைவதால் ஏற்படும் எதிர்பாராத செலவு**

கோவில் செலவுகள் உண்டு. தர்மம் செய்வதால் செலவு, புண்ணிய காரிய செலவு, குலகுரு சந்திப்பு செலவு, உயர்கல்வி செலவு, பேத்தி, பேரன்மூலம் ஏற்படும் இன்பச் செலவு;

வீட்டில் கணபதி ஹோமம் போன்றவை நடத்துவதால் செலவு, ஆன்மிகப் புத்தகம் வாங்கும் செலவு;

புதிதாக கப்பல் அல்லது விமானம் அல்லது புகைவண்டி இவற்றை குடும்பத்தோடு பார்க்கப்போகும் பிரம்மிப்பு தரும் வகையில் செலவு;

உயர்கல்வி சம்பந்தமாக பணவோலை எடுக்கும் செலவு;

வாசலில் தண்ணீர்ப் பந்தல் போன்றவை வைக்கும் பரோபகாரச் செலவுகள்;

யாகத்தில் கலந்துகொள்ள செலவு;

தந்தை சம்பந்தமாக திடீர் செலவு;

'சர்டிபிகேட் கோர்ஸ்' என ஒரு மாத அளவிடான சிறப்புக் கல்விகளைப் பயிலச் செலவு;

தந்தை, பேரன், மனைவியின் இளைய சகோதரன்- சகோதரி, தம்பி- மனைவி, தங்கையின் கணவர்மூலமும் எதிர்பாரா செலவு ஏற்படும்.

### **12, 8, 10-ஆமிட அதிபதிகள் அளிக்கும் அறியா செலவுகள்**

தொழில், வேலை சம்பந்தமான செலவுகள்;



வெட்டி பந்தா காட்டுவதற்கு செலவு;

திடீர் கர்மச் செலவுகள், விவசாய சம்பந்த திடீர் செலவு, வழக்கு, தீர்ப்பு சம்பந்தமான செலவுகள், மருத்துவச் செலவு, தொடை சம்பந்தமாக செலவு;

கட்சித் தலைவர்களை சந்திப்பதால் ஏற்படும் செலவு, தாயின் உடல்நிலை சம்பந்தமான செலவு;

சிலர் தாயத்து முதலியவை வாங்கும் செலவு; சில இனங்களில், அரசு முத்திரை வாங்கும் செலவு;

வேலை மாற்றத்தால் ஏற்படும் பயணச் செலவுகள், தொழிலில் முதலீட்டுக்கு வாங்கிய கடனின் வட்டிச் செலவு;

சொத்துவரி, வருமான வரி போன்ற அரசு வரிகள் கட்டும் செலவுகள்;

சிலர் துறவு சம்பந்தமாக செலவு செய்வர். சிலர் வேலை கிடைக்க, சம்பந்தப்பட்டவர்களிடம் கொடுக்க வேண்டிய மறைமுக, நிர்பந்த செலவு;

மாமியார் வகையில் செலவு ஏற்படும்.

### **12, 8, 11-ஆமிட அதிபதிகள் சேர்க்கையால் ஏற்படும் செலவுகள்**

தங்கள் எண்ணம் நிறைவேற செய்யப்படும் செலவு;

மூத்த சகோதர- சகோதரி சம்பந்தமான செலவு;

சிலரின் கெட்ட ஆசைகள் நிறைவேற செலவு;

திடீரென்று தங்க, வெள்ளி நகை அல்லது இமிடேஷன் எனப்படும் மாற்றுத்தர நகை செலவு;

முழங்கால், கணுக்கால் சம்பந்தமான செலவு;

மந்திரி பதவியைத் தக்கவைத்துக்கொள்ள தொண்டர்கள் வகையில் செலவு;

தினாக தினுசாக சமையல் செய்யும் செலவு, மகிழ்ச்சியான செய்தியை அனைவருக்கும் பகிர்ந்துகொள்ள அதன் சம்பந்தமான பார்ட்டி செலவு;

அதிர்ஷ்ட எண்ணைத் தெரிந்துகொள்ள செலவு;

மருத்துவமனை டிஸ்சார்ஜ் சம்பந்தமான செலவு;

தூக்கம் சம்பந்தமாக, கட்டில் மெத்தை வாங்கும் செலவு;

மூத்த சகோதரன், இரண்டாவது மனைவி, தந்தையின் இளைய சகோதரர்- சகோதரி, மருமகன்- மருமகள், தந்தைவழி பாட்டி, இவர்கள்மூலமும் செலவுண்டு.

ஒரு துறவி அல்லது ஒரு சிறு குழந்தையைக் கேட்டுப்பாருங்கள். வரவு- செலவு கணக்கு என்னவென்றால், துறவி ஏதுமில்லை என்று சிரிப்பார். குழந்தை புரியவில்லை எனும் விதமாக சிரிக்கும். ஆனால் குடும்பத்தை நடத்தும் சம்சாரிகளுக்கு வரவும் செலவும் இருக்கத்தான் செய்யும் 'Incoming' என்ற ஒன்று இருப்பின் 'Outgoing' என்ற ஒன்று உண்டு தானே. ஓடினால்தான் அது நதி. ஓரிடத்தில் தங்கிவிட்டால் அது சாக்கடை. எனவே குடும்பம் என்ற ஒன்று இருந்தால் நினைத் தறியா செலவுகள் வந்துகொண்டேதான் இருக்கும்.

'இப்படி செலவுகள் வந்துகொண்டே இருந்தால், நாங்க என்னைக்கு சேத்துவைத்து, எப்ப முன்னேறுவது?' என்ற கேள்வி எழும்.

ஆயிரம் செலவுகள் வந்தாலும், அதிலும் இழுத்துப்பிடித்து சிக்கனமாக செலவு செய்யும் மனிதரே, வாழ்க்கையின் நிதி நிலையில் முன்னேறுகிறார். 'செலவில் சிக்கனம்'- இதுதான் வெற்றியின் தாரக மந்திரம்.

இதற்கு உதாரணமாக ஒரு நடப்பு நிலையைக் கூறுகிறேன். முன்பெல்லாம் பெரும் வர்த்தக நிறுவனங்கள் தங்கள் விளம்பரங்களுக்கு புகழ்பெற்ற நடிகையை வைத்து விளம்பரப் படம் எடுப்பர். இப்போது பாருங்கள்- நிறுவன முதலாளி அண்ணாச்சிகளே, அங்கிருக்கும் ஒரு கோட்டையோ, வேஷ்டியையோ உதறிக் கட்டிக்கொண்டு, விளம்பரப் படத்தில் நடித்து, தங்கள் நிறுவனப்பொருளை சந்தைப்படுத்துகிறார்கள். இதுதான் செலவில் சிக்கனம். இவர்கள்தான் வாழ்க்கையில் வெற்றிபெறுவர். தொழிலில் ஜெயிப்பார்கள்.

நீங்களும் சிக்கனமாக செலவுசெய்து, வாழ்க்கையில் விருத்தியாக இருங்கள்.



# உங்கள் வருங்கால மாமனார்- மாமியார் எப்படி? -முன்கூட்டியே தெரிந்துகொள்ளலாம்!

ஜோதிட சாஸ்திரம், ஜோதிடப் பலனைக் கூறும்போது கால, தேச, வர்த்தமானம் என்ற மூன்றையும் அனுசரித்துப் பலன் கூறுதல் அவசியம் என அறிவுறுத்துகிறது. அந்தந்த ஊர், நாடு, நடப்பு, காலகட்ட சூழல் என எல்லாவற்றையும் கருத்தில்கொண்டு பலனுரைத்தல் அவசியம்.

அப்போதைய ஜோதிடத்தில், 'பல்லக்கில் பவனி வரும் அரசனைப்போல் இருப்பான்' என்றெல்லாம் கூறப்பட்டிருக்கும். அதை அப்படியே தற்போது பயன்படுத்தினால், ஜோதிடருக்கு பைத்தியம் பிடித்துவிட்டது என்று கூறிவிடுவார்கள். எனவே தற்போதைய சூழ்நிலையைப் பொருத்துப் பலன் கூறுதல் வேண்டும்.

அக்காலத்தில் மிகவும் இளம்வயதிலேயே சொந்தத்திலேயே மணம் முடித்துவிடுவர். அதனால் மாமனார், மாமியார் எப்படி அமைவர் என எந்த கவலையும் கிடையாது. நல்லவரோ, கெட்டவரோ முன்பே தெரிந்திருக்கும்.

இப்போதைய காலகட்டத்தில் முன்பின் தெரியாதவர்களும் சம்பந்தம் செய்து கொள்ளும் நிலை உள்ளது. எனவே வரப்போகும் மாமியார், மாமனார் எப்படி அமைவர் என்பது, இரு வீட்டாருக்கும் கொஞ்சம் திகிலாகவே இருக்கிறது. ஏனெனில் நிறைய இல்வாழ்க்கைப் பிரச்சினைகளுக்கு இந்த மாமனார்- மாமியார்தான் மூலகாரணமாக உள்ளனர். அப்படியாயின் இதை எவ்வாறு தெரிந்துகொள்வது?

இதற்கு ஆண் அல்லது பெண்ணின் பிறந்த ஜாதகம் சரியாகக் கிடைத்தால் போதும். அதனை வைத்து மாமனார்- மாமியாரின் குணநலன்களை நன்கு அறிந்துகொள்ளலாம்.

மணப்பெண்ணோ, மணமகனோ- அவர்களுக்கு வரும் இல்வாழ்க்கைத் துணை பற்றி ஜாதகத்தின் 7-ஆமிடம் கூறும். இந்த

7-ஆமிடத்திற்கு 4-ஆமிடம் என்பது வாழ்க்கைத்துணையின் தாயைக் குறிக்கும். இதன்படி ஒருவர் ஜாதகத்தின் 7-க்கு 4-ஆமிடமான 10-ஆமிடம் மாமியாரைக் குறிக்கும்.

இதே போல் வாழ்க்கைத்துணை ராசியான 7-ஆம் இடத்திற்கு 9-ஆமிடம் கணவன் அல்லது மனைவியின் தந்தையைக் குறிக்கும். 7-க்கு 9 என்பது 3-ஆமிடம். எனவே 3-ஆமிடம் ஜாதகரின் மாமனாரைக் குறிக்கும்.

மாமியாரைக் குறிக்கும் 10-ஆமிடம், 10-ஆம் அதிபதி, மாமனாரைக் குறிக்கும் 3-ஆமிடம், 3-ஆம் அதிபதி ஆகியோர் சம்பந்தப்படும் கிரகங்கள் சார்ந்து அவர்களின் அடிப்படை குண இயல்புகள் அமையும்.

## குரு சம்பந்தம்

10 அல்லது 3-ஆம் அதிபதி குரு சம்பந்தப்படித் தர்மம் நிறைந்தவர்களாக, தெய்வ பக்தி உடையவர்களாக, நேர்மையானவர்களாக, அனுபவ அறிவு உடையவர்களாக, சேமிப்பு குணம் உடையவர்களாக, கொஞ்சம் செரிமானக் கோளாறுகள் உடையவர்களாக, ஒழுக்கம் உடையவர்களாக, சற்று குண்டானவர்களாக, நன்னெறியாளர்களாக அமைவர்.

## சூரிய சம்பந்தம்

10 அல்லது 3-ஆம் அதிபதி சூரிய இணைவு பெறின், நல்ல கம்பீரம் கொண்டவர்களாக, அரசு தொடர்புடையவர்களாக, பூர்வீகப் பெருமை கொண்டவர்களாக, நிர்வாகத் திறமை உடையவர்களாக, கொஞ்சம் தலைநோய் கொண்டவர்களாக, வெளிப்படாத தன்மை மிகுந்தவர்களாக, மன தைரியம் உடையவர்களாக அமைவர்.

## சந்திரன் சம்பந்தம்

10 அல்லது 3-ஆம் அதிபதி சந்திரன் சம்பந்தம் பெற, மாமியார் அல்லது மாமனார் மிகுந்த தாய்மை குணத்துடனும், ஒரு நிமிடம்



ஓய்ந்திருக்காது எப்போதும் சுறுசுறுப்பான வர்களாகவும், ஓடிக்கொண்டே இருப்பவர்களாகவும், வேக எண்ண ஓட்டம் கொண்டவராகவும், உணவுப் பெருமை சம்பந்தப்பட்டவராகவும், நெஞ்செரிச்சல் அல்லது சளித்தொந்தரவு உடையவர்களாகவும் அமைவர்.

### செவ்வாய் சேர்க்கை

10 அல்லது 3-ஆம் வீடு அல்லது அதிபதி செவ்வாய் சேர்க்கை பெற, ஜாதகரின் மாமனார் அல்லது மாமியார் மிக வீரமாக இருப்பார். சமயத்தில் அதிக கோபம் வந்தால், இழுத்துவைத்து நாலு அரைகூட கொடுத்து விடுவார்கள். சில மாமியார் அல்லது மாமனார் சற்று இளமைத் தோற்றத்துடன் இருப்பர். சிலருக்கு வெட்டுக்காயத் தழும்பு இருக்கக்கூடும். இவர்களின் துணிச்சல் ஜாதகருக்கு பாதுகாப்பைக் கொடுக்கும். உஷ்ணம் அல்லது பித்தநீர் சம்பந்தமான உடல் கோளாறுகள் இருக்கக்கூடும்.

### சுக்கிரன் இணைவு

3 அல்லது 10-ஆம் ராசியில் அல்லது அதிபதியுடன் சுக்கிர சம்பந்தம்பெற, மாமனார் அல்லது மாமியார் அழகான தோற்றமும், அழகுணர்ச்சியுடன் கலை ஆர்வமும், நேர்த்தியான வேலைத்திறனும், நல்ல ஜாலியான மனோபாவமும், அனுபவிக்கும் ரசனையும், சிறுநீரகம் அல்லது கர்ப்பப்பை தொந்தரவும் உடையவராக இருப்பர். சுக்கிரன் சுபத்தன்மையுடன் இருப்பின் ஜாதகரைவிட அவரது மாமனார் அல்லது மாமியார் ஸ்டைலாக, இளமையாக, நவநாகரிகமாக, நடப்பு காலத்துக்கு இயைந்து சின்ன வயசுக்காரர்கள் மாதிரி நடந்துகொள்வர். இதனால் ஜாதகரின் காதிலும் மூக்கிலும் புகை கிளம்பும்.

### புதன் சேர்க்கை

3 அல்லது 10-ஆம் அதிபதியுடன் புதன் சேர்க்கை இருப்பின், மாமனார் அல்லது மாமியார் நல்ல புத்திசாலியாகவும், கணித அறிவு உடையவராகவும், நுணுக்கமான வேலைத்திறமை உடையவராகவும், நகைச்சுவைப் பேச்சாற்றல் மிக்கவராகவும், நரம்பு, தோல் வியாதி கொண்டவராகவும், தாய் மாமன் சம்பந்தம் பெற்றவராகவும், புத்திப் பூர்வமாக உங்களுக்கு வழிகாட்டக்

கூடியவராகவும் அமைவார்.

### சனி சம்பந்தம்

3, 10-ஆம் வீடுகள் அல்லது அதன் அதிபதிகள் சனி சம்பந்தம் பெறின், மாமனார் அல்லது மாமியார் சற்றே குள்ளமாக, எப்போதும் தூங்குமுஞ்சி முகத்துடன், எப்போதுமே குளிக்காதது போன்ற ஒரு தோற்றத்துடன், உடல் உழைப்பு கொண்டவராக, சோம்பேறித் தனத்துடன், உடல்நிலை அடிக்கடி பாதிப்படைபவராக, நோய் அல்லது கடன் தொல்லை உடையவராக அமைவர்.

### ராகு அல்லது கேது

3 அல்லது 10-ஆம் அதிபதி, ராகு அல்லது கேது சம்பந்தம் பெற அவர்கள் அடுத்த இனம், மதம், பிரிவைச் சேர்ந்தவர்களாக இருப்பர். எதிர்மறை சிந்தனை கொண்டவர்களாக அமைவர்.

மேற்கண்டவை எந்த கிரகம் சம்பந்தமோ அதன் பொருட்டு பலன்களாகும்.

மாமனாருக்குரிய 3-ஆம் அதிபதி ஜாதகத்தில் எந்த வீட்டில் அமர்ந்தால் என்னவிதப் பலன்? மணப்பெண்ணோ, மணமகனோ-இந்த 3-ஆமிட அதிபதியைக் கொண்டு மாமனாரின் செயல்பாட்டைத் தெரிந்து கொள்ளலாம்.

### மாமனாருக்குரிய 3-ஆம் அதிபதி

#### லக்னத்தில் அமர...

மாமனார், ஜாதகர் பிறந்த இடத்திலிருந்தே அமைவார். இருவரின் பூர்வீகமும் ஒன்றாக இருக்கக்கூடும். 3-ஆம் அதிபதி லக்னத்தில் அமரும்போது, அவர் தன் வீட்டிற்கு 11-ல் அமர்ந்துள்ளார் என்றாகும். எனவே மாமனார் கிரகம், உங்களின் லாபத்துக்கு வழிகாட்டும். நீங்கள் என்ன எண்ணினாலும் உடனே வாங்கிக் கொடுத்துவிடுவார். மேலும் உங்களுக்கு பண வசதி மட்டுமல்ல; மன உறுதியுடன் தெம்பும் கொடுத்து, உங்கள் வாழ்வின் முன்னேற்றத்துக்கு உறுதுணை புரிவார். உங்களுக்கு எந்த பிரச்சினை வந்தாலும், 'நான் இருக்கேன்' என்று ஓடிவந்து உதவுவார். இது ஒரு நல்ல அமைப்பாகும்- மாமனாரைப் பற்றிய செய்தியைப் பொருத்தவரை.

### 3-ஆம் அதிபதி 2-ல்...

மாமனாருக்குரிய அதிபதி உங்களின் ஜாதக



2-ஆம் வீட்டில் அமர்ந்தால், மாமனார் பணம், காசு, வசதியுடையவராக இருப்பினும், அவரால் உங்களுக்கு செலவு, விரயம், அலைச்சல்தான் ஏற்படும். ஏனெனில் 2-ஆம் வீடு என்பது 3-ஆம் வீட்டின் விரய வீடு. எனவே இவ்வமைப்பு பெற்றவர்களுக்கு மாமனரால் வீண் செலவுதான் ஏற்படும். இவ்வமைப்பு பெற்றவர்களுக்கு மாமனாரால் தொல்லைதான்.

### 3-ஆம் அதிபதி 3-ல்...

மாமனார் அதிபதி அந்த வீட்டில் ஆட்சி. உங்கள் மாமனார்தான் உங்கள் வீட்டில் முழு அத்தாரிட்டியாக இருப்பார். நல்ல மனவுறுதி கொண்டவர். கொஞ்சம் குகம்பு பேசுபவர். கொஞ்சம் ஜொள் பார்ட்டி வீரதீரம் மிக்கவராக இருப்பார்.

### 3-ஆம் அதிபதி 4ல்...

மாமனாருக்குரிய 3-ஆம் அதிபதி, உங்கள் ஜாதகத்தின் 4-ஆம் வீட்டில் அமர்ந்தால், மாமனார் சொந்தவீடு, வாகனம், நிலபுலன் உடையவராக இருப்பார். மேலும் 4-ஆம் வீடு என்பது 3-ஆம் வீட்டின் இரண்டாம் வீடு. எனவே உங்கள் மாமனார் நல்ல காசு, பணம், துட்டு, மணி மணி உடையவராக இருப்பார். அதனை உங்கள் தொழில் மேன்மைக்கு கொடுத்தும் உதவுவார். இவ்வமைப்பு மாமனார்கள் அவசரத்திற்கு உங்களுக்கு உதவுவர். மாமனார் வகையில் உங்களுக்கு அதிர்ஷ்டம் என்றே கூறலாம்.

### 3-ஆம் அதிபதி 5-ல்...

மாமனார் பூர்வீக இடம் சம்பந்தப்பட்டே இருக்கக்கூடும். யுக வர்த்தகம் சம்பந்தம் பெற்றவராக இருக்கலாம். சற்று கொண்டாட்ட, பொழுதுபோக்குப் பிரியராக, வாழ்க்கையை நன்கு ரசிப்பவராக இருப்பார். சில மாமனார்கள் சற்று சபல புத்தியும், ஜொள் விடும் மனப்பான்மையோடும் அமைவர். சிலர் வைதீகப் பழக்கங்கள் மிக கொண்டவர் களாகவும், வேறுசிலர் ஜாலியான மனம் கொண்டவர்களாகவும் இருப்பர்.

### 3-ஆம் அதிபதி 6-ல்...

உங்கள் ஜாதகத்தில் மாமனாருக்குரிய 3-ஆம் அதிபதி 6-ல் அமைந்தால், ஒன்று மாமனார் நல்ல சண்டைக்காரராக இருப்பார். அல்லது நோய் வாய்ப்பட்டவராக

அமைவார். 6-ஆம் வீடு என்பது 3-ஆம் வீட்டிற்கு 4-ஆம் வீடு. எனவே அநேகமாக மாமனார் வாகனம், வீடு, நிலம், விவசாயம் போன்ற வேலைகளில் அல்லது மக்களுக்கு சேவை செய்யும் மாத ஊதியப் பணிகளில் அமைவார். சிலருக்கு மாமனார் இல்லாமலும் அமையலாம். அப்படியே இருந்தாலும், மாமனாரால் நன்மைகள் குறைவாகவும், எரிச்சல் அதிகமாகவும் இருக்கும்.

### 3-ஆம் அதிபதி 7-ல்...

மாமனாருக்குரிய 3-ஆம் அதிபதி 7-ல் அமைந்தால், அவர் வெகுஜனப் பழக்கம் உடையவராக, தொழில் பங்குதாரராக, திருமணம் நடத்துவது சம்பந்தப்பட்டவராக அமைவார். முன்பே நன்கு தெரிந்தவரே மாமனாராக வரக்கூடும். சிலரின் மாமனார் காதல் திருமணம் செய்தவராக இருப்பார். 7-ஆம் வீடு என்பது 3-ஆம் வீட்டிற்கு 5-ஆம் வீடு. எனவே நிறைய பிள்ளைகள் உடைய மாமனார் அமையக்கூடும். சிலரின் மாமனார் ஆரோக்கியத்துக்கு முக்கியத்துவம் கொடுக்கும் வகையில் அமைவார். மிகச் சிலரின் மாமனார் மந்திரி போன்று உயர் பதவியிலும் இருக்கக்கூடும்.

### 3-ஆம் அதிபதி 8-ல்...

இவ்வமைப்பு, மறைவு ஸ்தானமான எட்டிலும், 3-ஆம் வீட்டுக்கு 6-ஆம் வீடாகவும் அமையும். எனவே அநேகமாக மாமனார் இருக்க வாய்ப்பில்லை. அப்படியும் மாமனார் இருந்துவிட்டால் ஒன்று அவர் சிறையில் இருப்பார். அல்லது மருத்துவமனையில் இருப்பார். மாமனார் வகையில் மோசமான அமைப்பு இது.

### 3-ஆம் அதிபதி 9-ல்...

மாமனார் அதிபதி அதிர்ஷ்டத்துக்குரிய வீட்டில். நல்ல யோகம்தான். மாமனார் அதிர்ஷ்ட குடோனாக இருப்பார். கேட்கக் கேட்க அள்ளித்தருவார். மேலும் 9-ஆம் வீடு என்பது 3-ஆம் வீட்டிற்கு 7-ஆம் வீடு. எனவே உங்களை அவர் தொழிலில் பங்கு தாரராக சேர்த்துக்கொள்ளும் வாய்ப்புண்டு. உங்கள் மாமனார் நல்ல தர்ம குணம் உடையவராகவும் அமைவார். சிலரின் மாமனார் வெளிநாட்டில் அமையும் வாய்ப்புண்டு.



### 3-ஆம் அதிபதி 10-ல்...

இவ்வமைப்பு நன்மை தருமா- கெடுதல் உண்டாக்குமா என சாரநாதரை வைத்துத் தீர்மானம் செய்யவேண்டும். ஒன்று, மாமனார் நிழல் வகை, சட்டத்துக்குப் புறம்பான தொழில்கள் செய்வார் என்று கொள்ளலாம். 10-ஆம் வீடு என்பது 3-ஆம் வீட்டிற்கு 8-ஆம் வீடு. எனவே சிலருக்கு திருமணம் முடிந்தவுடன் மாமனார் ஆயுள் கேள்விக்குறியாகலாம் அல்லது அவர் தொழில் நிமித்தம் சிறைச் சாலைக்குச் செல்லலாம். சில மருமகன்களுக்கு, அண்ணன் செத்து திண்ணை காலியானது மாதிரி, மாமனார் போய் அவரது தொழிலை இவர் தொடரக்கூடும்.

### 3-ஆம் அதிபதி 11-ல்...

மாமனாருக்குரிய அமைப்பு லாப ஸ்தானத்தில். மேலும் 11-ஆமிடம் என்பது 3-க்கு 9-ஆமிடம். ஆஹா, இதல்லவா அதிர்ஷ்டம்! உங்களைப் பொருத்தவரை மாமனார் வள்ளல் பெருந்தகைதான்; அட்சய பாத்திரம்தான். நேர்மையான வழிகளில் அவர் உங்களுக்கு செல்வப் பெருக்கத்தையும், எண்ணம் நிறைவேறுதலையும், பல வழிகளில் லாபத்தையும் அமைத்துத் தருவார். உங்களைச் சுற்றியுள்ளவர்கள் உங்களைப் பார்த்து வயிறெறிவார்கள்.

### 3-ஆம் அதிபதி 12-ல்...

மாமனார் அதிபதி விரய ஸ்தானத்தில். 12-ஆம் வீடு என்பது 3-க்கு 10-ஆம் வீடு. வெகுசிலருக்கு, தொழிலுக்கு முதலீடு செய்ய மாமனார் பணம் கொடுப்பார். மற்ற எல்லாருக்கும் மாமனாரால் செலவு, தொல்லைதான். சிலருக்கு மாமனாரால் கௌரவ பாதிப்பும் உண்டாகும். மாமனார் யோசனையைக் கேட்டுத் தொழில் தொடங்கினால் அம்போதான். எச்சரிக்கை தேவை. மாமனாரிடம் இருந்து விலகியிருந்தால் பிழைத்தீர்கள்.

மேற்கண்ட பலன்கள், 3-ஆம் அதிபதி எந்த சாரத்தில் நிற்கிறாரோ, அதன் வழியில் அதிகமாகவோ, குறைவாகவோ நடக்கும்.

இனி மாமியார் குணம் பற்றிப் பார்ப்போம்...

ஏற்கெனவே கூறியதுபோல ஒருவரின் வாழ்க்கைத்துணை பற்றிக்கூறும் வீடு ஏழாம்

ராசி. அதற்கு 4-ஆம் வீடு அவரின் தாய் பற்றிக் கூறும். 7-க்கு 4 என்பது 10-ஆம் வீடு ஆகும். எனவே ஜாதகர் ஆண் அல்லது பெண் என யாராக இருப்பினும், மாமியார் பற்றித் தெரிய 10-ஆமிடத்தையும், அவரின் குண விசேஷங்களை அறிய 10-ஆம் அதிபதி உங்கள் ஜாதகத்தில் எங்குள்ளார் எனவும் தெரிந்துகொள்ள வேண்டும்.

### 10-ஆம் அதிபதி லக்னத்தில்...

மாமியார் சொந்த வகையில் அமைவார். அனேகமாக கடைசிவரை மாமியார் உங்களுடன் இருப்பார். லக்னம் என்பது 10-ஆம் வீட்டுக்கு 4-ஆம் வீடு. மாமியார் நல்ல சொத்து சுகத்தோடு, வீடு, வாசல், நிலபுலன்களோடு அமைவார். தன் சுகத்தை மிகப் பேணுபவராக இருப்பார். சிலரை, மாமியார் தாய்போலவே பாராட்டுவார். உங்களுக்கு வாகனம், வீடு வகையில் உதவி செய்யக்கூடும்.

### 10-ஆம் அதிபதி 2-ல்...

மாமியாருக்குரிய 10-ஆம் அதிபதி உங்கள் ஜாதகத்தில் 2-ல் அமர்ந்தால், உங்கள் மாமியார் எப்போதும் தங்கள் பூர்வீக பிறந்த வீட்டுப் பெருமையைப் பேசிக்கொண்டே இருப்பார். 10-ஆமிட கிரக அமைப்பைப் பொருத்து அவர் நேர்மையான புத்திசாலியா, நரித்தனமான யோசனை உடையவரா, குறுக்கு புத்தி கொண்டவரா என்பது தெரிய வரும். நன்கு பணம் பெருக்கும் வழிகளைத் தெரிந்து வைத்திருப்பார். அதனை உங்களுக்குக் கொடுத்து உதவுவாரா என்பது சந்தேகமே. ஆனால் தன் சொந்த ஆரோக்கியத்திற்கு நன்கு செலவழித்து கண்ணும் கருத்துமாக இருப்பார். சிலரின் மாமியார்கள், வேலைக்குச் சென்றோ, சொந்தத் தொழில் செய்தோ, லேவா தேவி எனும் வட்டித் தொழில் செய்தோ பணத்தைப் பெருக்கி, தானே வைத்துக்கொள்வர்.

### 10-ஆம் அதிபதி 3-ல்...

மாமியாருக்குரிய 10-ஆம் அதிபதி, மாமனாருக்குரிய 3-ஆம் வீட்டில் அமரும் போது, உங்கள் மாமியார், மாமனார் மீது மிகப் பாசமாக இருப்பார். அல்லது இரண்டு பேரும் சேர்ந்து எல்லாரையும் பாடாய்ப்படுத்துவார்கள். இது எதனால் என்றால், 3-ஆமிடம்



என்பது 10-க்கு 6-ஆமிடம். எனவே ஒன்று சண்டைக்கார மாமியார் அல்லது நோய்ப் பிரச்சினை உள்ள மாமியார் அல்லது இருவரும் எல்லாரிடமும் கடன் வாங்கி வைத்து, உங்களை மாட்டி விடுபவர் என பாதகமான பலன் தரும் மாமியாரே அமைவார். மிகச் சிலருக்கு, அடுத்தவருக்கு சேவை மனப் பான்மையுடன் உழைக்கும் மாமியாரும் வரக்கூடும்.

#### 10-ஆம் அதிபதி 4-ல்...

பெரும்பாலும் மாமியார் தாய்வழி சொந்தமாக அமைவார். தாய்மை உணர்வோடு நடந்துகொள்வார். நிறைய மனிதர்கள் பழக்கம் இருக்கும். இவர் பெயரில் வீடு, நிலம், வாகனம் என ஏதாவது கண்டிப்பாக இருக்கும். 4-ஆம் வீடு என்பது 10-ஆம் வீட்டிற்கு 7-ஆம் வீடு. அதாவது உங்கள் மாமியாரின் கணவர் வீடு. எனவே மாமனார்கூட மிக இணக்கமான குடும்ப நிலை கொண்டவராக இருப்பார். இவரின் உறவு, தெரிந்த மனிதர்கள் மூலம், உங்கள் பிறந்த வீட்டுத் திருமணம், வியாபார விஷயத்திற்கும் உதவுவார்.

#### 10-ஆம் அதிபதி 5-ல்...

5-ஆம் வீடு என்பது 10-ஆம் வீட்டிற்கு 8-ஆம் வீடு. எனவே மாமியார் இருப்பது சற்று சந்தேகமே. அப்படியே இருந்தாலும் ஆரோக்கியக் குறைவுடன் அல்லது ஏதாவது அவமானத்துடன் இருக்கக்கூடும். சிலரின் மாமியார் மிகப்பெரிய பதவிகளில் இருக்கக்கூடும். சிலரின் மாமியாருக்கோ அறிவு நன்றாக, விரைவாக வேலை செய்யும். ஆனால் கண்டிப்பாக நேர்மையான சிந்தனை இராது.

#### 10-ஆம் அதிபதி 6-ல்...

வேலைக்குப் போகும் மாமியார் கிடைப்பார். 6-ஆம் வீடு என்பது 10-ஆம் வீட்டிற்கு 9-ஆம் வீடு. அதனால் உங்கள் மாமியார் மூலம் அதிர்ஷ்டம் கிடைக்கும். புண்ணியத் தலங்களில் சேவை செய்வார். அடிக்கடி கோவில்களுக்குச் செல்வார். பிறருக்கு ஓடி ஓடி உதவுவார். மிகச்சில மாமியார்கள் சற்று உடல் கோளாறு, கடன் தொல்லையால் சிரமப்படுவார்கள். பெண்களுக்கு இவ்வமைப்பு மாமியார் கிடைத்தால், அவர்களே

மாங்கு மாங்கென்று வீட்டு வேலை அனைத்தையும் இழுத்துப் போட்டு செய்துவிடுவார்கள். சிலசமயம் கோபம் வந்து சண்டைபோட்டால் மிகநன்றாக சண்டையும் போடுவார்கள். நல்லது, கெட்டது கலந்த அமைப்பு இது.

#### 10-ஆம் அதிபதி 7-ல்...

மாமியார், உங்கள் இல்வாழ்க்கை ஸ்தானத்தில். இவ்வமைப்பு பெண்களுக்குப் பிரச்சினையில்லை. ஆனால் மணமகனுக்கு இவ்வமைப்பு இருப்பின், திருமணமான பிறகும், உங்கள் மனைவியுடன் மாமியாரும் சேர்ந்தே வருவார். இதனால் தொழில், வீட்டு வேலையில் உபகாரமாக இருப்பார். 7-ஆம் வீடு என்பது 10-க்கு பத்தாம் வீடு. பத்தாம் வீடு தொழில், வேலை மட்டுமல்லாது, கௌரவத்தையும் குறிக்கும். எனவே மாமியார் உங்கள் மணவாழ்க்கையின் ஆரம்பத்தில் இருந்தே கூடவே இருப்பது உங்களுக்கு கௌரவமா, நல்லதா, இழுக்கா என்பதை அதன் சாரநாதர்கள் முடிவு செய்வர். (இது மணமகனுக்கு மட்டும்). சில மாமியார் சொந்த வியாபாரம் செய்வர்.

#### 10-ஆம் அதிபதி 8-ல்...

மாமியார் அதிபதி உங்கள் ஜாதகத்தில் 8 எனும் மறைவு ஸ்தானத்தில் அமர்ந்தால், அவர் இருப்பாரா என்பது கேள்விக்குரியது. ஆனால் 8-ஆமிடம் என்பது 10-ஆமிடத்துக்கு 11-ஆமிடம்- லாப இடம். எனவே ஒருவேளை உங்களுக்கு மாமியார் நல்லபடியாக இருந்தால், அவர் கெட்ட, மறைமுக வழிகளில் அல்லது ரகசியமாக நிறைய லாபம் சேர்த்துவைத்திருப்பார். அல்லது உங்கள் எண்ணம் ஈடேற ஊரிலுள்ள குறுக்கு வழிகளையெல்லாம் சொல்லித்தருவார். இவ்வமைப்பில் மாமியார் இல்லாமலிருப்பதே நல்லது. ஏனெனில் உயிருடன் இருப்பின், உங்களுக்கு யோசனை சொல்லிச் சொல்லி சிறையில் தள்ளாமல் விடமாட்டார்.

#### 10-ஆம் அதிபதி 9-ல்...

9-ஆமிடம் என்பது 10-க்கு விரய ஸ்தானம் 12-ஆமிடம். இதனால் உங்கள் மாமியார் வீட்டில் இருப்பதைவிட கோவில்களில் இருக்கும் நேரம்தான் அதிகமாக இருக்கும். அடிக்கடி தீர்த்த யாத்திரை கிளம்பிவிடுவார்.



இதன் மூலம் உங்களுக்கு செலவு ஏற்படுவது உறுதி. நல்ல யோக்கியமான, தர்மமிகு, பக்தியான மாமியார்தான். ஆனால் செலவுதான் அதிகமாகும்.

#### 10-ஆம் அதிபதி 10-ல்...

இவ்வகை அமைப்பில் அமையும் மாமியார், தன் செயல்களில் முக்கிய கவனம் செலுத்துவார். தன் காரியமே கண்ணாக இருப்பார். தன் கௌரவம் கொஞ்சம் குறைந்தாலும் வெகு கோபம் வந்துவிடும். (அவர்களுக்கு சுய கௌரவமே இல்லை என்றாலும் கூட). உங்கள் மாமனார், இவரை வைத்து காலம் கழிப்பதில் மூச்சு முட்டி, அவ்வப்போது உங்கள் வீட்டுக்கு அனுப்பிவிட்டு அவர் ரிலாக்ஸ்டாக இருப்பார். இவ்வகை மாமியாரை வைத்து காலங்கழிப்பது மிகச் சிரமம். மிகச் சிலருக்கு, மாமியார் திருமணத்திற்கு முன்பே இல்லாமலிருக்கவும் வாய்ப்புண்டு. மிகச்சில மாமியார் சொந்தத் தொழிலில் மிக மேன்மையாகவும் இருக்கக்கூடும்.

#### 10-ஆம் அதிபதி 11-ல்...

மாமியாருக்குரிய அதிபதி, உங்களின் லாப வீடான 11-ல் இருப்பின் மிக மிக நல்லது. மேலும் 11-ஆம் வீடு என்பது 10-ஆம் வீட்டுக்கு 2-ஆம் வீடு. எனவே கண்டிப்பாக மாமியார் மிக நல்ல பொருளாதார மேன்மை உடையவராகவும், வாக்கு பலம் உள்ளவராகவும் இருப்பார். நீங்கள் என்ன ஆசைப்பட்டாலும், உடனே வாங்கிக் கொடுத்து விடுவார். உங்கள் தொழிலுக்கு நிறைய பண உதவி செய்வார். எல்லாவற்றையும்விட உங்கள் மாமியார் மிகமிக ருசியாக, அருமையாக சமையல் செய்வார். இந்த ஒரு விஷயத்திற்காகவே உங்கள் மாமியாரைப் போற்றிப்புகழ்ந்துகொண்டிருப்பீர்கள்.

#### 10-ஆம் அதிபதி 12-ல்...

12-ஆம் வீடு என்பது 10-ஆம் வீட்டுக்கு 3-ஆமிடம். எனவே உங்கள் மாமியார் செம குண்டு; தைரியம் உடையவர். அவருடைய வீரத்தைப் பார்த்து உங்களுக்கு சற்றே கிலி பிடிக்கும். உங்கள் மாமியார் நல்ல மன பலம், உறுதி, சுய சார்பு என இருப்பார். யாரையும் எதற்கும் எதிர்பார்க்க மாட்டார். அவருடைய பயணங்கள், செலவுகளை



அவரே பார்த்துக்கொள்வார். உங்களின் சில மாமியார் பத்திரிகை, செய்தித்துறை சம்பந்தப்படக்கூடும். பெண்களுக்கு இவ்வமைப்பு மாமியார் அமைந்தால், அவருக்குப் பிடிக்கவில்லையென்றால், மூட்டை முடிச்சைக் கட்டிக்கொண்டு 'அவர்கள்' தனிக்குடித்தனம் கிளம்பி விடுவார்கள்.

ஒரு பெண் அல்லது ஆணுக்கு அவரவரின் இல்வாழ்க்கைத் துணை எவ்வளவு முக்கியமோ, அவ்வளவு முக்கியம் மாமனார்-மாமியாரும். அவர்கள் தேவதைகளாக அமைந்தால் பக்தராக இருங்கள். பிசாசாக அமைந்தால் முருங்கை மரத்தில் ஏற வேண்டியதுதான்.



# நன்மையில் தீமை- தீமையில் நன்மை விளைவதேன்?

ஜோதிடம் என்பது மகா சமுத்திரம் போன்றது. இந்தக் கலை முழுவதுமே மனிதனின் எதிர்காலம், தற்கால நிகழ்வுகள், அவனது பாதுகாப்புகள் என மனித முன்னேற்றத்தையே குறிக்கோளாகக் கொண்டு அமைந்துள்ளது.

ஜாதகப்பலனறிய முனையும்போது, ஒரு பாவம், அதன் அதிபதி, அதன் காரகர் ஆகியோரின் நிலையை நன்கு ஆராய்ந்து பின் நிர்ணயம் செய்ய வேண்டும்.

பாவம் என்பது எல்லாருக்கும் தெரியும். ஒன்றாம் பாவம் அல்லது லக்ன பாவம், இரண்டாம் பாவம் என 12 பாவங்கள் ராசிக் கட்டத்தில் உள்ளன. இவற்றின் அதிபதிகள், பாவாதிபதிகள்.

சரி; பாவத்தின் காரகர் என்பது யார்? இது தனி. பாவாதிபதி வேறு; பாவ காரகர் வேறு.

உத்தர காலாம்புதம் 'பாவத்தின் காரகர்' என்று தெளிவாக உரைக்கிறது.

## பாவத்தின் காரகர்

லக்ன பாவம்-	சூரியன்.
2-ஆம் பாவம்-	குரு.
3-ஆம் பாவம்-	செவ்வாய்.
4-ஆம் பாவம்-	சந்திரன்.
5-ஆம் பாவம்-	குரு.
6-ஆம் பாவம்-	செவ்வாய்.
7-ஆம் பாவம்-	சுக்கிரன்.
8-ஆம் பாவம்-	சனி.
9-ஆம் பாவம்-	சூரியன்.
10-ஆம் பாவம்-	சனி, குரு.
11-ஆம் பாவம்-	குரு.
12-ஆம் பாவம்-	சனி.

இவையல்லாது,

தனகாரகர், புத்திரகாரகர்- குரு.

சகோதர காரகர், பூமிகாரகர்- செவ்வாய்.

மாதூர் காரகர் (தாய்)- சந்திரன்.

வீடு, மனை, வாகனம், களத்திரம், போகம், இன்ப காரகர்- சுக்கிரன்.

ஆயுள்காரகர்- சனி.

பிதுர்காரகர்- சூரியன்.

ஞானகாரகர்- கேது.

வித்தை, அம்மான் காரகர்- புதன்.

இவ்வாறு உத்தர காலாம்புதம் கூறுகிறது.

பாவம், பாவாதிபதி நன்றாக இருந்தால் அந்த நிகழ்வு நன்றாக அமையும். இதில் பாவக காரகரின் பங்கென்ன?

திருமணமென்றால் சுக்கிரனின் நிலையும், குழந்தைகள் என்றால் குருவின் நிலையும் என காரகர் நிலை கணக்கில் கொள்வதுண்டுதான். பிறப்பு ஜாதகத்தைப் பொருத்த வரை இவ்வாறு பலன் கூறுவது நடைமுறை வழக்கம்.

எனில், பிறப்பு ஜாதகமும், காரக அதிபதியும், கோட்சார நிலையில் எந்தப் புள்ளியில் இணைந்து எவ்வாறு பலன் தருவர்?

அதற்கும் ஒரு விதி கூறப்பட்டுள்ளது. ஒரு பாவாதிபதி, ஜனன காலத்தில் எந்த நட்சத்திரம், எத்தனையாவது பாதத்தில் இருந்தாரோ, அந்த நட்சத்திரம், அந்த பாதத்தில் அந்த பாவ காரகர், கோட்சாரத்தில் செல்லும்போது அந்த பாவப்பலன் நடைபெறும்.

நல்ல பாவாதிபதியும், அதன் காரகமும் கடக்கும்போது நல்ல பலன்களின் மேன்மையும் பயனுள்ள பலன்களும், கெட்ட பாவாதிபதி, அதன் காரகர் கோட்சார பாதத்தில் சந்திக்கும்போது பயனில்லா பலன்களும் நடக்கும்.

கோட்சாரத்தில் பாவக கிரகம் வக்ரம், அஸ்தமனம் அடைந்திருந்தால் பாவப்பலன் மாறுபாடாக நடக்கும்.

கோட்சாரத்தில் பாவக கிரகம் உச்ச



மானால், மிக நல்ல பலன் கிடைக்கும்.

கோட்சாரத்தில் பாவக கிரகம், உச்சமாகி வக்ரமானால் மிகக்கெடுதலான பலன் ஏற்படும்.

### 1-ஆம் வீடு- லக்ன பாவம்

லக்ன பாவத்தின் காரகர் சூரியன். உங்கள் பிறந்த ஜாதகத்தில் லக்னாதிபதி எந்த நட்சத்திரம், எத்தனையாவது பாதத்தில் உள்ளார் என பார்த்துக்கொள்ளுங்கள். கோட்சாரத்தில் சூரியன் அதே நட்சத்திரம். அதே பாதத்தில் கடக்கும்போது அனைத்து விஷயத்திலும் ஒரு உற்சாகம், மேன்மை, சுறுசுறுப்பு, தன்னம்பிக்கை, பலம், பிறரிடம் மரியாதை ஏற்படுத்தும்விதமாக சம்பவங்கள், விவேகமான செயல்கள் என- ஒருமனிதனை மேன்மையாக, தனிப்பட்ட விதமாக வெளிப்படுத்தும்படி செயல்கள் நடக்கும். இந்த காலத்தில் எல்லாராலும் பாராட்டுப் பெறுவார்கள். புத்திசாலி ஜாதகர்கள் இந்த காலகட்டப் புகழையும், மேன்மையையும் நன்றாகக் கையாண்டு, எதிர்கால வாழ்வை வளமாக்கிக் கொள்வார்கள்.

### 2-ஆம் வீடு

2-ஆமிடத்தின் காரகர் குரு. 2-ஆமிடம் வாக்கு, தன ஸ்தானம். பிறந்த ஜாதகத்தில் இரண்டாமிட அதிபதி என்ன நட்சத்திரம், என்ன சாரம் வாங்கி அமர்ந்துள்ளார் என பார்த்துக்கொள்ளவேண்டும். அதே நட்சத்திர சாரத்தில் குரு சஞ்சரித்துக் கொண்டிருக்கும்போது, வாக்கு வண்மையால் அசையும் சொத்துகளின் வரவு அதிகமாகும். வருமான வழியை ஸ்திரப்படுத்திக்கொள்வார்கள். மேலும் வாழ்வுக் கடமைகளை சரிவர நிறைவேற்ற ஒரு உத்வேகம், ஒரு முன்னேற்றம், ஒரு ஒழுங்கு, கட்டுப்பாடு கைவரப்பெறும். ஒரு மனிதனுக்கு வாக்கு ஒழுக்கமானால் வாழ்வும் ஒழுங்காகும்தானே?

### 3-ஆம் வீடு

3-ஆமிட பாவக காரகர் செவ்வாய். 3-ஆமிடம் என்றாலே சகோதரம், வீரம், புகழ், பிறரிடம் தொடர்பு கொள்ளல் என பொதுவாகக் குறிக்கும். பிறந்த ஜாதகத்தில் 3-ஆமிட அதிபதி என்ன நட்சத்திரம், என்ன சாரம் வாங்கி அமர்ந்துள்ளார் என கவனிக்க

வும். அதே நட்சத்திர சாரத்தில் செவ்வாய் சென்று கொண்டிருக்கும்போது, சகோதரர் மூலம்பெரும் உதவிகள் கிடைக்கும். சகோதரர் மட்டுமல்ல; பக்கத்து வீட்டுக்காரர், எதிர் வீட்டுக்காரர், தெரிந்தவர்- தெரியாதவர் என எல்லாரும் உதவுவார்கள். அதாவது பழகும் ஆட்களின் தொடர்பெல்லைகள் மிக விரிவடையும். ஒரு திறமையான வியாபாரி, இத்தன்மையான விரிவடைந்த தொடர்பெல்லைகளை அடிப்படையாகக் கொண்டு தனது தொழிலை மிக உயர்ந்த நிலைக்குக் கொண்டு செல்வார். சின்னச்சின்ன பயணங்களும் அதிகரிக்கும்.

### 4-ஆம் வீடு

4-ஆம் வீட்டின் காரகர் சந்திரன். 4-ஆம் வீடு என்பது, வீடு, மனை, வாகனம் எனும் அசையா சொத்துகளைக் குறிக்கும். பிறந்த ஜாதகத்தில் 4-ஆம் வீட்டு அதிபதி எந்த நட்சத்திர சாரத்தில் உள்ளார் என அறியவும். அதே நட்சத்திர சாரத்தில் சந்திரன் செல்லும் போது, வீடு, வாகனம் சம்பந்தமான நிகழ்வுகள் நடக்கும். சந்திரன் அதிவேக கிரகம். எப்படியும் மாதத்தில் ஒரு நாளாவது பிறந்த ஜாதக 4-ஆம் வீட்டு பாதசாரத்தில் சஞ்சரித்துதான் ஆகவேண்டும். அதனால்தானோ என்னவோ, வீட்டிலும் சரி; வாகனத்திலும் சரி- அவ்வப்போது மாற்றம் நடைபெற்றுக் கொண்டிருக்கிறது போலும்.

### 5-ஆம் வீடு

5-ஆம் வீட்டு பாவக காரகர் குரு. 5-ஆம் வீடு என்பது முக்கியமாக குழந்தைகள் பற்றிக் கூறுவது. மேலும் புத்திசாலித்தனத்தைப் புரியும்படி உரைக்கும் வீடு. உங்கள் பிறந்த ஜாதகத்தில் 5-ஆம் வீட்டு அதிபதியின் நட்சத்திரம் மற்றும் அதன் சாரத்தை அவதானிக்கவும். அதே நட்சத்திர சாரத்தில் குரு பயணிக்கும் போது குழந்தைகளால் நன்மை கிடைக்கும். சிலர் நீண்டநாளாக குழந்தை வரம் வேண்டியிருந்தால், புத்திர பாக்கியம் கிடைக்கும் நிலை உருவாகும். சிலருக்கு எதிர்பாராத வருமானம்- அதாவது புத்திக் கொள்முதல் வருமானம் தேடிவரும். புதுப்புது ஐடியாக்கள் தோன்றி, சுற்றியுள்ளவர்களை அதிரச் செய்வார்கள்.



## 6-ஆம் வீடு

6-ஆம் வீட்டின் காரக கிரகம் செவ்வாய். 6-ஆம் வீடு என்பது ருண, ரோக ஸ்தானம். உங்கள் பிறந்த ஜாதகத்தில் 6-ஆம் வீட்டு அதிபதியின் நட்சத்திரம் மற்றும் அதன் சாரத்தைக் கண்டறியவும். அதே நட்சத்திர சாரத்தில் செவ்வாய் சென்றுகொண்டிருந்தால், அந்தபாவகச் செயலைவிருத்திசெய்வார். இதன்மூலம் நோய் பாதிப்பு, கடன் கொடுத்தவர்கள் நெருக்கடி என தாக்கும். ஏதோ கொஞ்சம் வலிக்கிறது. ஒரு எட்டு ஆஸ்பத் திரிக்குப் போய் சோதனை செய்து வருவோம் என செல்வார்கள். அங்கோ, 'இந்த நிமிஷம் ஒரு ஆபரேஷன் பண்ணினாத்தான் ஆச்சு' என திடீர் அறுவை சிகிச்சை நடக்கும். இதற்கெல்லாம் காரணம், தசா புத்திகளும், மேற்கண்ட அமைப்பும் ஒன்றுகூடுவதால் தான்.

## 7-ஆம் வீடு

7-ஆம் வீட்டின் காரக கிரகம் சுக்கிரன். 7-ஆம் வீடு என்பது முக்கியமாக திருமணத்தைக் குறிப்பது. உங்கள் பிறப்பு ஜாதகத்தின் 7-ஆம் வீட்டு அதிபதி எந்த நட்சத்திரம், எந்த சாரம் வாங்கி இருக்கிறார் என கவனிக்கவும். அதே நட்சத்திர சாரத்தில் சுக்கிரன் வரும்போது திருமணம் நிச்சயம் நடக்கும். 7-ஆம் வீடு என்பது கூட்டாளிகள் ஸ்தானம், வியாபார ஸ்தானம். எனவே 7-ஆம் வீட்டு காரக கிரகம் சுக்கிரன் அதே தன்மையுடைய அதிபதி இருக்கும் சாரத்தில் செல்லும் போது, நிறைய ஜாதகர்கள் புது வியாபாரம் தொடங்குவதும், தொழிலை விரிவுபடுத்துவதும் நடக்கும். இந்த நேரத்தில் பெண்கள் நலன் சம்பந்தமான தொழில் அல்லது பெண்களாக சேர்ந்து கூட்டாகத் தொடங்கும் தொழில் பரிமளிக்கும்.

## 8-ஆம் வீடு

8-ஆம் வீட்டின் காரகர் சனி. பிறப்பு ஜாதகத்தில் 8-ஆம் அதிபதி எந்த நட்சத்திரம், எந்த பாதத்தில் இருக்கிறார் என பார்க்கவும். அதே நட்சத்திர பாதத்தில் கோட்சார சனி சஞ்சரிக்கும்போது, எந்த விஷயமும் முழுமை பெறாமல் நடக்கும். அதுபோல எந்த சேதிகள் தேடிவந்தாலும், அதனால் எந்தப் பயனும் கிடைக்காது. மறைவு ஸ்தான அதிபதியின்

சாரத்தில், மறைவு ஸ்தான காரக அதிபதி சஞ்சரிக்கும்போது நடக்கும் நிகழ்வுகளின் பலனை நிராகரித்துவிடுகிறார்.

## 9-ஆம் வீடு

9-ஆம் வீட்டின் காரகர் சூரியன். பிறந்த ஜாதகத்தில் 9-ஆம் அதிபதியின் நட்சத்திரம், அவரின் சாரத்தைக் கண்டுபிடிக்கவும். அதே நட்சத்திர சாரத்தில் சூரியன் சென்று கொண்டிருந்தால், நிச்சயம் அதிர்ஷ்ட நிகழ்வுகள் நடக்கும். அது தந்தை அல்லது அரகப் பதவிகள், அரசியல் மேன்மைகள் என ஏதோ ஒருவிதத்தில் வாழ்வில் ஒரு மேன்மையான உயர்வு உண்டாகும்.

## 10-ஆம் வீடு

10-ஆம் வீட்டின் காரகர் சனி, குரு என இரு கிரகங்களும் குறிப்பிடப்பட்டுள்ளன. எப்போதும் சனி ஒரு தொழில்காரகர்தான். கூடவே குருவையும் குறிப்பிட்டுள்ளனர். பிறந்த ஜாதகத்தில் 10-ஆம் அதிபதியின் நட்சத்திரம் மற்றும் அதன் சாரம் பற்றி அறியவும். கோட்சாரத்தில் அதே சாரத்தில் சனி அல்லது குரு சஞ்சரிக்கும்போது தொழில் மேன்மை, மாற்றங்கள் கண்டிப்பாக உண்டாகும்.

பொதுவாக, கோட்சாரம் பற்றி ஒரு கருத்துண்டு. குரு இருக்கும் ராசியை கோட்சார சனி கடக்கும்போது வேலை கிடைக்கும் என்பர். பிறப்பு ஜாதகத்தில் சனி இருக்கும் ராசியை குரு கடக்கும்போது வேலை மாறும் என்பர்.

## 11-ஆம் வீடு

11-ஆம் வீட்டின் காரக அதிபதி குரு. பிறந்த ஜாதகத்தில், 11-ஆம் வீட்டின் அதிபதி வாங்கிய நட்சத்திரம், அதன் சாரம் கவனிக்க வேண்டும். அதே சாரத்தில் குரு கோட்சாரத்தில் பயணப்படும்போது அளப்பரிய லாபமும், லாபமான பயணங்களும், நிறைய நண்பர்களின் அறிமுகமும், ஆசைகள் நிறைவேறுதலும் நடக்கும். ஒரு அரசியல்வாதி இக்காலகட்டத்தில் ஏற்படும் பலன்களைத் தன்னுடைய எதிர்காலப் பயனாக்கிக்கொள்வார். இதன்மூலம் தன்னுடைய எதிர்கால வளர்ச்சிக்கு வித்திடுவார்.





### 12-ஆம் வீடு

12-ஆம் வீட்டின் காரகர் சனி. ஜாதகத்தில் 12-ஆம் அதிபதி அமைந்த நட்சத்திரம், நின்ற சாரம் இவற்றைக் கண்டுபிடியுங்கள். அதே நட்சத்திர சாரத்தில் அதன் காரகர் சனி பயணிக்கும்போது ஜாதகரின் நிலை சற்றே கேள்விக்குறியாகும். எல்லா நிகழ்வுகளும் மந்த நிலையடைந்துவிடும். சுறுசுறுப்பு இராது.

மேற்கண்ட காரக தத்துவப்படி, சூரியன் லக்னம், 9-ஆமிட காரகராகக் கூறப்பட்டுள்ளார்.

சூரு, 2-ஆமிடம், 5-ஆமிடம், 10-ஆமிடம், 11-ஆமிட காரகராகக் குறிக்கப்பட்டுள்ளார்.

செவ்வாய், 3-ஆமிடம், 6-ஆமிட காரகராகச் சொல்லப்பட்டுள்ளார்.

சந்திரன் 4-ஆமிட காரகராகக் குறிக்கப்பட்டுள்ளார்.

சுக்கிரன் 7-ஆமிட காரகராக கட்டிக் காட்டப்பட்டுள்ளார்.

சனி, 8-ஆமிடம், 10-ஆமிடம், 12-ஆமிட காரகராகக் காட்டப்பட்டுள்ளார்.

புதன் கல்விகாரகர். கேது ஞானக் காரகர்.

இதன்படி ஒரு பிறந்த ஜாதகத்தின் இருப்பில், அதன் காரக கிரகம் கடக்கும்போது நல்ல பாவத்துக்கு நற்பலனையும், கெட்ட பாவத்துக்கு மாறுபாடான பலனையும் கொடுக்கிறார்.

சில இடங்களில், சிலசமயங்களில் கீழ்க் காணும் பேச்சுகளைக் கேட்பதுண்டு.

'ஜோசியர் அப்படி நடக்கும்- இப்படி நடக்கும்- ஒன்றோன்று இருக்கும் என்றார். ஒன்னுத்தையும் காணோம்' என்பர்.

சிலரோ, 'ஜோசியர் உனக்கு நேரம் சரியில்லை என்றார். ஆனால் நல்லாத் தான் நடக்குது. இந்த ஜோசியரும், வானிலைக் காரர்களும் சொன்னால் எதிர்ப்பதமாக நடக்கிறது' என்பர்.

ஆயினும் சில கிரக நகர்வுகள், தான் செல்லும் பாதையின் பொருட்டு சில நிகழ்வுகளை மாறுதலாக, தன்னிச்சையாகச் செய்துவிடுகிறார்கள்.

இதனால்தான் கெட்ட நேரங்களில் நல்லதும், நல்ல நேரங்களில் சில பின்னடைவுகளும் நடக்கின்றன.

இது இறைவனின் விருப்பப்படி, கிரகங்களின் நகர்வுகள் கொடுக்கும் வினையாற்றல் அல்லவா?



# சுப தசாக் காலம், கெடுதல் செய்யும்- எப்போது?

மனித வாழ்க்கைக்கு ஆயுள் 120 வருடங்களென வேதமும் ஜோதிடமும் கூறுகின்றது. இந்த ஆயுட்காலம் ஜோதிடத்தில் பல்வேறு தசாக்காலங்களாகப் பிரிக்கப்படுகிறது. ஒவ்வொரு தசையும் ஒவ்வொரு கிரகத்தால் ஆளப்படுகிறது. இந்ததசையானது புத்தி, அந்தரம், சூட்சுமங்களாகப் பிரிக்கப்படுகிறது. ஒருவர் பிறந்த நேரத்து சந்திரனின் நிலையை அடிப்படையாகக் கொண்டே தசாக்காலங்கள் அமையும். பிறந்தபோது சந்திரன் இருந்த நட்சத்திரமே ஜாதகரின் பிறந்த நட்சத்திரம் ஆகும். பிறந்த நட்சத்திரமே தசை கண்டுபிடிக்கும் முறையின் அடிப்படை.

தசாநாதனின் சுபாவ சுப- அசுபத் தன்மைக்கு ஏற்ப பலன்கள் நடக்கும். மேலும் தசாநாதன் லக்னத்திற்கு சுபாவ சுபத் தன்மை, கிரக வலிமை, உச்சம், யோகம், சுபர் சேர்க்கை, பார்வை, தர்மகர்மாதிபதி யோகம், யோககாரர் தொடர்பு, கேந்திர கோண தொடர்பு, சுப வீட்டிலிருந்து சுபர் பார்வை பெறுதல் மற்றும் நட்பு வீட்டிலிருந்து தசா நடத்தும் தசாநாதன் தனது தசா, புத்திக் காலங்களில் மிக நல்ல பலன்களையே தருவார்.

நீசம், பகை, அஸ்தமனம், அசுபர் சேர்க்கை, பார்வை, 6, 8, 12-ல் இருத்தல் அல்லது இவர்களின் தொடர்பு, அஸ்தமன கிரகத்துடன் சேர்ந்திருத்தல் போன்ற பலவினமடைந்த தசாக்காலங்கள் அசுப பலனையே தரும்.

இவை தவிர தசாக்காலங்களில் தசா நடத்தும்போது மேலும் நான்கு பிரிவுகள் ஏற்படும். அவை போதகன், காரகன், பாசகன், வேதகன் எனப்படும்.

இதில் போதகன் தனது புத்தியில் நற்பலன்களைக் கொடுக்குமாறு தசாநாதனிடம் வேண்டுவார். காரகன் தனது புத்தியில் நற்பலனுக்கு தசாநாதனுக்கு ஆதாரமாவார். பாசகன் தன் புத்தியில் நற்பலன்களை

தசாநாதனுடன் சேர்ந்து தருவார். ஆனால் வேதகன் நற்பலன்களைத் தரவிடாமல் தசாநாதனைக் கெடுத்துவிடுவார்.

## போதகன்

சூரிய மகா தசைக்கு செவ்வாய் புத்தி.  
சந்திர மகா தசைக்கு செவ்வாய் புத்தி.  
செவ்வாய் மகா தசைக்கு சந்திர புத்தி.  
புதன் மகா தசைக்கு குரு புத்தி.  
குரு மகா தசைக்கு செவ்வாய் புத்தி.  
சுக்கிர மகா தசைக்கு குரு புத்தி.  
சனி மகா தசைக்கு சந்திர புத்தி.

மேற்கண்ட போதகன் 'நற்பலன்களைக் கொடு' என தசாநாதனிடம், தன் புத்திக் காலங்களில் கூறுவார்.

## காரகன்

இவர் தன் புத்தியில் நற்பலனுக்கு தசாநாதனுக்கு ஆதாரமாகும் யோக காரகர் ஆவார்.

சூரிய தசைக்கு குரு புத்தி.  
சந்திர தசைக்கு சனி புத்தி.  
செவ்வாய் தசைக்கு சனி புத்தி.  
புதன் தசைக்கு சுக்கிர புத்தி.  
குரு தசைக்கு சந்திர புத்தி.  
சுக்கிர தசைக்கு சூரிய புத்தி.  
சனி தசைக்கு குரு புத்தி.

## பாசகன்

இவர் தனது புத்தியில் நற்பலன்களைத் தசாநாதனுடன் சேர்ந்து தருவார்.

சூரிய தசைக்கு சனி புத்தி.  
சந்திர தசைக்கு சுக்கிர புத்தி.  
செவ்வாய் தசைக்கு சூரிய புத்தி.  
புதன் தசைக்கு சந்திர புத்தி.  
குரு தசைக்கு சனி புத்தி.  
சுக்கிர தசைக்கு புதன் புத்தி.  
சனி தசைக்கு சுக்கிர புத்தி.





### வேதனை தரும் வேதகன்

இவர் தன் புத்தியில் நற்பலன்கள் ஏற்படாமல்- தரவிடாமல் தசாநாதனைத் தடுத்து தீயன தருவார்.

சூரிய தசையில் சுக்கிர புத்தியில் நன்மை தர விடமாட்டார். ஏனெனில் சூரியனுக்கு சுக்கிரன் நீசநாதன் ஆவதால் நற்பலன்களைத் தடுத்து விடுவார்.

சந்திர தசையில் சூரிய புத்தியில் நற்பலன்களைக் கெடுத்து விடுவார். ஏனெனில், அமாவாசை ஏற்படுவதால் நற்பலனைத் தடை செய்துவிடுகிறார்.

செவ்வாய் தசையில் புதன் புத்தியில் நற்பலன் தடைப்படுகிறது. ஏனெனில், செவ்வாயும் புதனும் பகைவர் என்பதால் நற்பலன்கள் தடைப்படுகின்றன.

இதுபோலவே புதன் தசையில் செவ்வாய் புத்தியில் நற்பலன்களை வேதகன் தடுத்து விடுகிறார்.

குரு தசையில் சூரிய புத்தியில் நற்பலன் நடப்பதில்லை. ஏனெனில், குரு, சூரியன் அஸ்தமனம் என்பதால் நற்பலன்கள் நடப்பதில்லை.

சுக்கிர தசையில் சனி புத்தியில் நற்பலன்கள்

நடப்பதில்லை. ஏனெனில், சுக்கிரனுக்கு சனி பாபி என்பதால், நற்பலன்களை வேதகன் தடை செய்கிறார்.

சனி தசையில் செவ்வாய் புத்தியில் நற்பலன்கள் நடப்பதில்லை. ஏனெனில், சனிக்கு செவ்வாய் நீசநாதன் என்பதால் வேதகன் நற்பலன்களைத் தடை செய்கிறார்.

எனவே ஒருவருக்கு தசா, புத்திநாதர்கள் சுபத் தன்மை பெற்றிருந்தும், சிலசமயங்களில் நல்ல பலன்கள் நடப்பதில்லை. அதற்குக் காரணம் மேற்கூறிய வேதகனே ஆவார். இந்த வேதகன் 6, 8, 12-ல் மறைந்தால் சுபப் பலன்கள் நடக்க வாய்ப்பிருக்கிறது. இந்த வேதகன் தசாநாதனுக்கு 6, 8, 12-ல் மறைய வேண்டும். (லக்னத்துக்கு அல்ல).

எனவே ஒரு ஜாதகரின் தசா, புத்திப் பலன்களைக் கூறும்போது, மேற்கண்ட வேதகனையும் கண்டிப்பாகக் கவனத்தில் கொள்ள வேண்டும்.

நல்ல சுப தசை, சுப புத்தி லக்னப்படி இருந்தாலும், சிலசமயங்களில் கெடுபலன்கள் நடப்பதற்கு அந்த வேதனை தரும் வேதகனே காரணம்.



# எதிர்பாராத அதிர்ஷ்டங்கள் எப்போது கிட்டும்?

வாழ்வின் அடுத்த நொடியில் என்ன நடக்கப் போகிறதென்று எவரும் அறியார். வாழ்வே அநித்யமான ஒன்றுதான். அதில் எந்நேரமும் எதுவும் நிகழலாம். வாழ்வின் ஓட்டத்தில் சிலபல பேச்சுகள் நம் காதில் விழத்தான் செய்கின்றன.

‘திடீரென்று திருமணம் நிச்சயமாகி விட்டது’ என்றோ, ‘நினைத்தே பார்க்க வில்லை; வீடு அமைந்துவிட்டது’ என்றோ, ‘நான் ஓரமாகத்தான் போனேன்; வண்டிக்காரர் என்னை வந்து இடித்துவிட்டார். நல்ல காயம்’ என்றோ, ‘நல்லாத்தான் இருந்தாரு; திடீர்னு நெஞ்சைப் பிடிச்சாரு. எல்லாம் முடிஞ்சு போச்சு’ என்றோ, இன்னும் இதுபோன்ற சுப- அசுப செய்திகளைக் கேட்டுக்கொண்டுதான் இருக்கிறோம். சில நிகழ்வுகள் பொறாமைப்படச் செய்கின்றன; சில ‘அந்தோ பரிதாபம்’ எனும் நிலையையும் உண்டாக்குகின்றன.

ஜோதிடம் இத்தகைய எதிர்பாராத திடீர் நிகழ்வுகளுக்கு 8-ஆமிடத்தைக் காரணமாகக் கூறுகின்றது. 8-ஆமிட காரகராக சனியை உரைக்கிறது. 8-ஆமிட அதிபதி சுபத்தன்மை பெற்றால் சுபமான திடீர் நிகழ்வுகளும், அசுபத்தன்மை பெற்றால் திடீர் அசுப நிகழ்வுகளும் நடைபெறும்.

இதில் சுப, அசுப சம்பந்தம் என்பது- கிரகங்கள் சேர்ந்திருத்தல், பார்வை, சார சம்பந்தம், பரிவர்த்தனை, நட்பு அல்லது பகை என எவ்விதத்திலாவது 8-ஆம் அதிபதி. சுப அல்லது அசுபச் சேர்க்கை பெறுதல் வேண்டும்.

8-ஆமிடம், 8-ஆம் அதிபதி என்றாலே சற்று அசுப இடம்தானே- அது எவ்வாறு நன்மை தர இயலும் என சந்தேகம் தோன்றலாம். அதனால்தான் 8-ஆமிடம் கொடுக்கும் சுப நிகழ்வுகள் சாதாரணமாக இல்லாமல், நம்ப முடியாத அளவில், எதிர்பாராமல் நடக்கும்.

இவை அந்தந்த கிரக தசை, புத்தி, அந்தர காலங்களில் நடக்கும். இனி கிரகங்களும், 8-ஆமிட அதிபர் சேர்ந்த சுப, அசுப நிகழ்வுகள்-

## சூரியன் 8-ஆமிட அதிபதியாகி சுபச் சேர்க்கை

எதிர்பாராமல் தேச, மாநிலத் தலைவர் பதவி கிடைக்கும்.

உங்கள் குறிக்கோள் நிறைவேற, வீட்டில் அல்லது பொது வெளியில் பொது நன்மை கருதி போராட்டம் நடத்த, உங்கள் தந்தை அல்லது அரசின் ஒப்புதல் கிடைக்கும்.

அரசு ஊதியம் அதிகம் கிடைக்கும். இது எதிர்பாராத நேரத்தில்- விகிதத்தில் இருக்கும்.

வெகுகாலம் காத்திருந்த பட்டாக்கள், அரசு சம்பந்தமான வீடுகள் கிடைக்கும். ஒப்பந்தங்கள் எதிர்பாராமல் கையெழுத்தாகும்.

அரசுமூலம் கடன் அல்லது உதவித் தொகை கிடைக்கும்.

அரசு அதிகாரிகளை எதிர்பாராமல் சந்தித்து, உங்கள் பிரச்சினை தீர்க்கும்.

அதிகாரிகள், அரசு உதவிமூலம் வெளிநாடு செல்ல திடீர் அதிர்ஷ்டம் கிடைக்கும்.

எதிர்பாராத அரசு வேலை, அரசாங்க கௌரவம் கிடைக்கும்.

தந்தைமூலம் லாபம் கிடைக்கக்கூடும்.

## சூரியன் 8-ஆமிட அதிபதியாகி அசுபச் சேர்க்கை

நினைத்தே பார்க்காத நிலையில், திடீரென அரசு தலைமைப்பதவி கைநழுவிப் போகலாம்.

திடீரென்று கண் பாதிப்படையும். பித்தநீர் தொந்தரவு உண்டாகும்.

முகத்தில் ஏதேனும் தொந்தரவு ஏற்படும். அரசுமூலம் வரி சம்பந்தமான வில்லங்கம் வரக்கூடும்.



அரசு தண்டனை அல்லது தந்தைக்கு திடீர் பாதிப்பு ஏற்படக்கூடும்.

அரசின் அடக்குமுறைக்கு ஆளாகலாம்.

கால்நடை, மரம், புல், ஆற்றங்கரைகள் சம்பந்தமான எதிர்ப்புகள் தோன்றலாம்.

சூரியன் இருக்குமிடத்தில், பொதுவாக அரசு சம்பந்தப்பட்ட நிகழ்வுகள்தான் பெருவாரியாக நடக்கும்.

சூரியன் காலபுருஷனின் 5-ஆம் அதிபதி. எனவே, இவரின் திடீர் தாக்குதலுக்கு ஆளாகும்போது, குலதெய்வ வழிபாடு அவசியம். மேலும் சிவன், சூரியனை வணங்குவது, விளக்கேற்றுவது, விளக்கு தானம், ஒளி உபயம் போன்றவை சிறந்த பரிகாரங்கள்.

### **சந்திரன் 8-ஆம் அதிபதியாகி சுபச் சேர்க்கை**

உங்கள் புத்திசாலித்தனம் திடீர் அதிர்ஷ்டத் தைக் கொண்டுவரும்.

தாயாருக்கு அல்லது தாயார்மூலம் நல்ல நிகழ்வுகள் நடக்கும்.

வெள்ளி, வைரம் போன்ற ஆபரணங்கள் கிடைக்கும்.

விவசாய நிலம் சம்பந்தமான திடீர் அதிர்ஷ்டம் நடக்கும்.

வீடு கிடைத்தால், அது ஏதோ ஒரு நீர்ப் பாங்கான இடத்துக்கு அருகில் எதிர்பாராத நிலையில் கிடைக்கும்.

வியாபாரிகளுக்கு பால், அரிசி, தண்ணீர், அலுமினியம், எண்ணெய் போன்ற இனங் கள்மூலம் திடீர் லாப வரவு கிடைக்கும். அதுபோல உணவு, துணிகள் தாய்மை செய்வதன்மூலமும் ஏதோ ஒருவகையில் திடீர் முன்னேற்றம் காணக்கிடைக்கும்.

### **சந்திரன் 8-ஆம் அதிபதியாகி அசுபச் சேர்க்கை**

ஜாதகருக்கு அல்லது தாயாருக்கு நீரில் கண்டம் ஏற்படும். அல்லது திடீர் கால்- கை வலிப்பு ஏற்படக்கூடும்.

பழம், மீன் வகையறாக்கள் கிலி ஏற்படுத்தும். எண்ணெய்க்கிணறு, நதி, குளம், கடல், கழிவறை, உப்பு, பால் பற்றிய செய்திகள் வழக்கத்துக்கு மாறாக அதிரி புதிரியாக

மக்களுக்கு கிலி ஏற்படுத்தும். அவை சம்பந்தப் பட்ட தொழில்புரிவோருக்கு நஷ்டம் ஏற்படும்.

சந்திரன் பொதுவாக நீர் சம்பந்தமான விஷயங்களில் நன்மை- தீமைகளைத் தருவார். சந்திரன் காலபுருஷனின் 4-ஆம் அதிபதி. எனவே, குங்குமம், இனிப்பான திரவங்கள் போன்றவற்றால் காளியை வழிபடவும். மற்றும் ஏதேனும் ஒரு அம்பாளை வணங்கவும். வயதான முதியோர்- முக்கியமாக வயதான பெண்கள் காப்பகத்துக்கு நீர்ப்பொருட்களை வாங்கிக் கொடுக்கலாம்.

### **செவ்வாய் 8-ஆம் அதிபதியாகி சுபச் சேர்க்கை**

செவ்வாய் தனது காரகமாகிய வீரத்தின் மூலம், ஜாதகர்களை மக்கள் தலைவர் அல்லது மதத்தலைவர் அல்லது அரசு சேவைமூலம் தலைவராக திடீரென்று உயர்த்திவிடுவார். இதைப் பார்க்கும் பிற மக்கள், 'இவனுக் கென்ன திடீர் வாழ்வு' என புருவம் உயர்த்துவர்.

சகோதரர் வாழ்வில் எதிர்பாரா நல்ல திருப்பம் ஏற்படும்.

பூமி, நிலம், செம்பு, வேளாண்மை இனங்கள் திடீர் லாபம் கொடுக்கும்.

சிலர் விளையாட்டுத்துறையில் எதிர்பா ராமல் உயர்நிலைக்குத் தேர்வாவார்கள்.

மனவலிமை, புகழ் கொண்டுவரும். அதுவரையில் பிறர் இவரை பயந்தாங் கொள்ளி என்று நினைத்துக்கொண்டிப்பர். திடீர் திருப்பமாக இது நடக்கும்.

### **செவ்வாய் 8-ஆமிட அதிபதியாகி அசுபச் சேர்க்கை**

செவ்வாய் என்றாலே கத்தி, அடிதடி, காயம், ஆபரேஷன்தான். எனவே அசுப 8-ஆமிட செவ்வாய், திடீர் மருத்துவச் செலவுகளைத் தருவார்.

எதிர்பாராமல் நெருப்புமூலம் விபத்து ஏற்படும். அடுப்பு, கூர்மையான பொருட்கள், மின் கருவிகள் போன்றவற்றின்மூலம் துன்பம் கொடுப்பார்.

காது, பல்வலி திடீரென வரும். அங்குலீனம் ஏற்பட வாய்ப்புண்டு.



சிலை கடத்தல், மது போன்றவைமூலம் காவல்துறை வாசலில் உட்கார வைத்து விடுவார்.

கோபத்துடன் சண்டைபோட வைப்பார். மிகச்சிலருக்கு தற்கொலை எண்ணம் ஏற்படும்.

ரத்தம் காண வைத்துவிட்டுத்தான் செவ்வாய் வேறு வேலை பார்ப்பார்.

செவ்வாய் காலபுருஷனின் 8-ஆமிட அதிபர். எனவேதான் இவரின் அந்தரக் காலங்கள் சற்று கடுமையாக இருக்கும். எனவே, இந்த செவ்வாய் அந்தர காலங்களில் முருகப்பெருமானை, செவ்வாய்க்கிழமை விரதமிருந்து வணங்குதல் வேண்டும். மேலும் பைரவர் வழிபாடும் அவசியம். பைரவருக்கு ஏதேனும் பிரசாதத்துடன் பூஜை செய்தால், அதனை அங்கேயே விநியோகம் செய்துவிட வேண்டும். யாராவது அறுவை சிகிச்சைக்குப் பணமில்லாமல் தவித்தால் அவர்களுக்கு முடிந்த அளவு பண உதவி செய்யுங்கள். சிவப்பு நிற ஆடை தானம் நன்று. நரசிம்மரை பானகம் வைத்து வழிபடவும்.

#### **புதன் 8-ஆமிட அதிபதியாகி சுபச் சேர்க்கை**

பேச்சுத்திறமை, கல்வியறிவு, கணித மேன்மைமூலம் திடீர் பிரபலமும், எதிர் பாராத அதிர்ஷ்டமும் கிடைக்கும்.

ஜோதிடப் புகழ் ஏற்படும்.

புதிய கணினி கிடைக்கும். திடீரென திருப்பதி போன்ற விஷ்ணு தல தரிசனம் கிடைக்கும்.

தாய்மாமன் எதிர்பாராத பரிசு கொடுப்பார். காதல் துளிர்க்கும்.

தோட்டம் போட யோசனை தோன்றும். வெண்கலப் பொருட்கள் சேர்க்கை உண்டாகும். நகைச்சுவைமூலம், கலைஞர்கள் எதிர் பாராத பரிசு, பாராட்டு, புகழ் பெறுவர்.

பத்திரிகைத் தொடர்பு ஏற்படும். வியாபாரிகளுக்கு திடீரென நன்மைமிகு திருப்பம் ஏற்படும்.

#### **புதன் 8-ஆமிட அதிபதியாகி அசுபச் சேர்க்கை**

ஞாபக சக்திக் குறைவால் திடீர் நஷ்டம்

உண்டாகும்.

தாய்மாமன் சொல்லாமல் கொள்ளாமல் தொல்லை கொடுப்பார்.

கணிதத் தவறுகள், தண்டனை வாங்கித் தரும்.

இரட்டிப்பாக்கித் தருகிறேன் எனக் கூறும் பொய்யர்களை காவல்துறை சிறைப் பிடிக்கும்.

பல நபர்களைக் காதலிக்கும் பேர்வழிகளின் குட்டு உடைந்துவிடும்.

கெட்ட கனவுகள் தோன்றும்.

துறவு எண்ணம் தோன்றச் செய்வார். தோல் வியாதி, கைவலி, தொண்டைப்புண், கழுத்து வலி தோன்றச் செய்வார்.

புதன் காலபுருஷனின் 3, 6-ஆம் வீட்டுக்கு அதிபதி. எனவே, இவர் சுபத்தன்மை பெற்றால் எதிர்பாராத யோசனையும், அசுபத்தன்மை பெறின் நிறைய வியாதிகளையும் கொடுப்பார். புதன் அந்தரக் காலம் கெடுபலன்கள் கொடுத்தால், பல விஷ்ணு கோவில் களுக்குச் செல்லுங்கள். பெருமானுக்கு பச்சைநிற வஸ்திரம் வாங்கிக் கொடுக்கவும். பச்சைநிறப் பழங்கள் தானம் நன்று. குழந்தைகளுக்கும், நோயுற்றவர்களுக்கும் உதவுதல் நன்று.

#### **குரு 8-ஆமிட அதிபதியாகி சுபச் சேர்க்கை**

குரு அந்தரம் சுபத்தன்மையுடன் 8-ஆம் அதிபதியாகி நடக்கும்போது, ஜாதகர் திடீரென்று புகழ்மிக்க பெரிய மனிதராகி விடுவார்.

சிறந்த ஆசிரியர் என பட்டம் தேடிவரும். ஜோதிடம் கற்க எதிர்பாராத வாய்ப்பு கிடைக்கும்.

பூஜையறை புதுப்பிக்கப்படும். அல்லது எண்ணியபடி, எதிர்பாராமல் நிறைவாக அமையும்.

பசு, யானை, தேன், கரும்பு, வாழை, பலா போன்றவை திடீரென விலையேறி, வியாபாரிகளுக்கு நல்ல லாபம் கொடுக்கும். புதையல்போல் சேமிப்பு லாபம் கிடைக்கும். எதிர்பார்த்த பேரன், பேத்தி வரவு திடீரென்று கூடிவரும்.

தங்க நகை எதிர்பாராமல் கிடைக்கும்.



## குரு 8-ஆமிட அதிபதியாகி அசுபச் சேர்க்கை

செரிமானக் கோளாறு ஏற்படும். திடீரென்று நிறைய கொழுப்பு சேர்க்கை ஏற்பட்டு, உடலில் சதை போட்டு மருத்துவச் செலவு ஏற்படும்.

பாதம், தொடைகளில் எதிர்பாராமல் வலி ஏற்படும்.

பொதுவாக, குருவுக்கு 8-ஆமிடம் அதிக பாதிப்பு தராதென்று கூறப்பட்டுள்ளது. மேலும் குரு எப்போதும் ஜாதகர்களுக்கு பாதுகாப்பைத் தந்து காத்து ரட்சிப்பவர். எனவே, அவரே 8-ஆம் அதிபதியாக அந்தரநாதர் அதிகாரம் பெற்று செயல்படும்போது கூடிய மட்டும் தொல்லை தரமாட்டார். குரு 9, 12 எனும் காலபுருஷ தத்துவ வீடுகளுக்கு அதிபராதலால், பிராமணர், ஆசிரியர், குழந்தைகள், தெய்வங்கள், யானை, பசுக்களுக்கு மஞ்சள் நிறப் பொருட்கள் தானமளித்தால், சிறுசிறு பாதிப்புகள் வந்தாலும் விலகிவிடும்.

## சுக்கிரன் 8-ஆமிட அதிபதியாகி சுபச் சேர்க்கை

இவரின் அந்தர காலத்தில் திடீர் திருமணம் நடக்கும். யார் வீட்டுக் கல்யாணத்துக்கோ போகப்போய், அங்கு பெண்ணோ, பிள்ளையோ ஓடிவிட, அந்த நேரத்து திடீர் மணப்பெண்ணாகவோ, மாப்பிள்ளையாகவோ இவர்கள் மாறிவிடுவர்.

வெளிநாடு, வெளியூரில் வேலை பார்த்துப் பிரிந்திருக்கும் தம்பதிகள், திடீரென்று சந்திக்கும் நிலை ஏற்பட்டு மகிழ்ச்சியடைவர்.

திடீர் ஆபரணங்கள்- குறிப்பாக வைர நகைகள் சேரும். அடிக்கடி பியூட்டி பார்லர் போகும் வாய்ப்பு ஏற்படும்.

நல்ல ஆடை, குடைகள், வெள்ளி, முத்து போன்றவை எதிர்பாராத நேரத்தில் பரிசாகக் கிடைக்கக்கூடும்.

கலைஞர்கள் திடீர்புகழ் பெறுவர். வியாபாரம் திடீரென நல்ல மாறுதலுக்கு உட்படும். பூக்கள் சம்பந்தம் அல்லது வெள்ளை நிறப் பொருட்களை விற்பனை

செய்யும் வியாபாரிகள், எதிர்பாராத ஒப்பந்தம் கிடைக்கப்பெறுவர்.

## சுக்கிரன் 8-ஆமிட அதிபதியாகி அசுபச் சேர்க்கை

நிறைய மதுகுடிக்கும் பழக்கம் மற்றும் போதைப்பழக்கம் திடீரென்று ஏற்படும்.

சர்க்கரை நோய் இருப்பது எதிர்பாராத விதமாகக் கண்டுபிடிக்கப்பட்டு திடுக்கிடக்கூடும்.

சிலருக்கு பெண்களால் நினைத்தே பார்க்க முடியாத இடத்திலிருந்து அவமானம் ஏற்படும்.

நீங்கள் வாங்கிய கடனுக்குரிய வட்டி குட்டிபோட்டு கலங்கடிக்கும்.

சுக்கிரன் காலபுருஷனின் 2, 7-ஆம் வீட்டுக்குரிய அதிபர். அவரது நன்மை-தீமைகள் பொதுவாக காதல், திருமணம், கலை, சுகம் சம்பந்தப்பட்டதாகவே அமையும். மகாலட்சுமித் தாயாரை வணங்குவது நன்று. மேலும் கருடன் சந்திதியில் விளக்கேற்றவும். வெள்ளிக்கிழமை சனீஸ்வரன் சந்திதியில் இனிப்புப் பிரசாதம் தானம் செய்யவும். வயது முதிர்ந்த தம்பதிகளுக்கு, முடிந்த அளவு தாம்பூலம் கொடுக்கவும். ஆடை தானம் நன்று.

## சனி, 8-ஆமிட அதிபராகி சுபச் சேர்க்கை

எதிர்பாராத ஒரு நொடியில், திடீரென்று நடக்கும் சம்பவங்களுக்கு காரகரே சனிதான்.

சனி சுபத்தன்மை பெற்று 8-ஆமிட அதிபதியாகி அவரது அந்தர காலத்தில் தோல் வியாபாரிகளுக்கு திடீர் லாபம் உண்டாகும். மேலும் எண்ணெய், இரும்பு, நிலக்கரி, பழைய பொருள் வியாபாரிகள் திடீர் லாபம் அடைவர்.

விதவிதமாக முடிவெட்டும் பாணி ஏற்பட்டு, முடி அலங்காரம் செய்வோர் எதிர்பாராத லாபம், புகழ் கிடைக்கப்பெறுவர்.

தொழிலாள வர்க்கத்தினருக்கு திடீர் தலைவர் ஆகிவிடும் வாய்ப்பு வரும்.

## சனி 8-ஆமிட அதிபராகி அசுபச் சேர்க்கை

பெண் பணியாளர்கள் மிக தொல்லை தருவர்.

தோல் வியாதி வரும். உங்கள் ஆடை அடிக்கடி கிழிந்துவிடும் அல்லது அழுக்காகும்



அல்லது எண்ணெய் கொட்டிவிடும்.

சிலரை நாய் கடித்துவிடும். சிலர் வீட்டில் திருட்டு நடக்கும்.

சிலருக்கு, அவரவர் குலத்திலிருந்து தள்ளி வைக்கப்படும் நிலை ஏற்படும்.

சிலர் வீட்டு மரங்கள், புயல் காற்றால் திடீரென்று விழுந்துவிடும்.

சிலருக்கு, திடீரென்று கீழே விழுந்து விபத்து நடக்கலாம்.

வாயு சம்பந்தமாக எதிர்பாராத நோய் தாக்கும்.

சனி, காலபுருஷனின் 10, 11-ஆம் இடங்களுக்கு அதிபதி. இவர் ஒரு கர்ம காரகர். வெகுசிலரை கர்மம் செய்ய வைத்துவிடுவார். சனியின் தாக்கத்தை சமன் செய்ய சனிஸ்வர வழிபாடு, ஆஞ்சனேய வழிபாடு, பைரவர் வழிபாடு மிகச்சிறப்பு. ஆதரவற்ற பிணங்களுக்கு அந்திமக் கிரியை செய்ய உதவுவது நன்று.

ஆதரவற்றோர், உடல் ஊனமுற்றோர், அழுக்கு படிந்தோர், துர்நாற்ற இடத்தில் வேலை செய்வோர் அனைவருமே சனியின் பிரதிநிதிகள்தான். எனவே, இவர்களின் வாழ்க்கைத் தேவைகளை நிறைவேற்றும்போது, அங்கு சனி, 'நன்று நன்று' என மகிழ்வார்.

சனி ஒரு நியாயமான கிரகம். அவரிடம் ஏமாற்று, 'போங்கு' வேலைகளைக் காண் பித்தால் மிகவும் கண்டிப்பார்; கவனம் தேவை.

ராகு- கேதுக்களுக்கு சொந்த வீடு கிடையாது. அதனால் அவர்கள் 8-ஆமிட அதிபராக வர இயலாது. ஆயினும் 8-ஆமிடத்தில் அமர்ந்து அவர்களது அந்தரம் நடக்கும்போது, மிகக்கடுமையான பலன்களை மட்டுமே கொடுப்பர். இந்த ராகு-கேது அந்தரக் காலங்களில், சட்டம், நீதித்துறை, தர்மநியாயம் போன்றவை, எதையெதை மனிதர்கள் செய்யக்கூடா தென்று வகுத்திருக்கிறதோ, அந்த சட்ட

திட்டங்களையெல்லாம் மீறி நடக்க வைக்கும். இதனால் சிறைத் தண்டனை, அவமானம், கலப்படம், இன்னபிற குறுக்குவழிப் பிரயோகம் தங்குதடையில்லாமல் நடக்கும். குறிப்பிட்ட ஜாதகர்களுக்கு இழிவான இயல்புகள் இருப்பினும், இந்த பாம்புகளின் 8-ஆமிட அந்தர காலங்கள், அதனை வெளிப்படுத்தி அவமானப்படுத்தும்.

மிகமிகச் சிலருக்கே மற்றவர்கள் மதித்து வணங்கும் நிலை கிடைக்கும்.

சிவன், கருமாரி அம்மனை வணங்குதல் மிக நன்று.

தானம், தர்மம் செய்ய ஜாதகர் வெளியில் இருக்கவேண்டும். நிறைய ஆட்கள் 'உள்ளே' இருப்பர். பிறகு எங்கிருந்து பரிகாரம் செய்ய முடியும்?

எப்போதும் திடீர் நிகழ்வுகள் என்பது ஒரு நொடி அல்லது சில மணித்துளிகளில் சட்டென்று நடந்துவிடும். எனவேதான் இந்நிகழ்வுகளுக்கு அந்தர நாதர்களே பொறுப்பேற்றிருப்பர். தசை என்பது மிக நீண்டவருட காலத்தையும், புத்தி என்பது சற்று குறுகிய வருட காலத்தையும் உள்ளடக்கியது. ஆனால் அந்தரம் என்பது அதிகபட்சம் மாதக் கணக்கு, நாள் கணக்கில்தான் வரும். எனவேதான் திடீர் எதிர்பாராத நிகழ்ச்சிகள் அந்தரநாதர்கள் காலத்தில்தான் நடக்கும். இதற்குரிய காரகர் சனியாவதால், நியாயமாக நடப்பவர்களுக்கு தலைக்கு வந்தது தலைப் பாகையோடு போயிற்று என தட்டிவிட்டு விடுவார்.

உங்கள் ஜாதகத்தில், 8-ஆமிட அதிபர் கப, அகபம் என எத்தன்மையோடு உள்ளார் என்பதை திடீர் நிகழ்வுகள் உணர்த்திவிடும்.

உங்கள் 8-ஆமிட அந்தர அதிபர், உங்களை திடீர் பரிகர்கள் கொடுத்து திக்கு முக்காட வைக்கப்போகிறாரா? அல்லது முதுகுப்பக்கம் வீங்கும்படி செமத்தியாக 'கவனிக்க'ப்போகிறாரா? திடீர் நிகழ்வுகள் திண்ணமாகத் தெளிவுபடுத்திவிடும்.



# ஜோதிய் பலன்கள் காலம் தவறுவதேன்?

பழங்காலங்களில் முனிவர்கள், சித்தர்கள், யோகிகள், தவசீலர்கள் போன்றோர் ஒரு மனிதனைப் பார்த்த நொடியில், 'உனக்கு இன்ன காலத்தில், இன்ன நொடியில் இவ்வாறு நிகழும்' என்று கூறிவிட்டு அவர்கள் வழியில் சென்றுவிடுவர். அது நல்லதோ கெட்டதோ- அவர்கள் சொன்னபடியே சொன்ன நொடியில் நடந்துவிடும். இதைப்போன்று சீரடி சாய்பாபா சரிதத்திலும், காஞ்சி மகா பெரியவர் வாழ்க்கை நிகழ்வுகளிலும் நிறைய செயல்கள் காணக் கிடைக்கின்றன.

தற்காலத்தில் ஜோதிடர்கள் மனிதர்களின் ஜாதகத்தை வைத்துக்கொண்டு அதனை ஆராய்ந்து தசாக்காலம், புத்திக்காலம், அந்தர காலம் என பிரித்துக் கணக்கிட்டு, பலன்களைக் கூறுகிறார்கள். பொதுவாக அந்தரம் வரைதான் கணக்கிட்டு செய்வது வழக்கம். இதனிலும் ஒருபடிமேலாக அந்தரத்தை சூட்சுமம், பிராணன், சித்திரம் என்றும் பிரிக்கலாம்.

ஆக, இதற்கெல்லாம் அடிப்படை மனிதரின் ஜாதகம்தான். ஜாதகம் கணிப்பதற்கு, குழந்தை பிறந்த தேதி, மாதம், வருடம், பிறந்த நேரம், பிறந்த இடம் போன்றவை மிகச்சரியாகத் தேவை.

அக்காலத்தில் சங்கு, மணல் கடிகாரம், நீர் கடிகாரம் போன்றவற்றைப் பயன்படுத்தி நேரத்தைக் குறித்தார்கள். பிறகு கடிகாரப் பயன்பாடு புழக்கத்திற்கு வந்ததால் அதைப் பார்த்து நேரத்தைக் குறித்துக் கொண்டார்கள். இப்போது குழந்தை பிறக்கும் நேரத்தை மருத்துவர்களும், செவியர்களும் மிகத் துல்லியமாகக் கூறிவிடுகிறார்கள்.

இதெல்லாம் சரிதான். ஆனால் குழந்தை பிறக்கும் நிமிடங்களில்தான் சற்றே குழப்புவார்கள். அது குழந்தையின் தலை-அதாவது சிரசு தாயின் கர்ப்பப்பை வாயிருந்து முதன்முதலாக வெளிவரும் நேரமா அல்லது குழந்தை முழுவதுமாக தாயினின்று வெளிவந்த நேரமா அல்லது தொப்புள் கொடியை

அறுத்துவிட்டு, குழந்தை தனியாக பூமியில் இடம்பெறும் நேரமா அல்லது குழந்தையைத் தலைகீழாகத் தட்டிவிட்டு, அது முதன்முதலாக அழும் நேரமா? எந்த நிமிடத்தை குழந்தை பிறந்த நேரமாகக் குறிக்கவேண்டும்?

உடனே நமக்கு ஒரு சந்தேகம் வரும். 'அட, மிஞ்சிப்போனா ஒரு நிமிடம் அல்லது இரண்டு நிமிடம் வித்தியாசம் இருக்கும். இது ஒரு பெரிய விஷயமா?' என்று சிரிக்கத் தோன்றும்.

ஆனால், இந்த நிமிட வேறுபாடுகள் தசாக்காலத்தில் நாள், மாதக் கணக்கை மிகவும் வேறுபடுத்திவிடும். பின்பு வாழ்நாள் முழுக்க, ஜோதிடர் என்னதான் தலையால் தண்ணீர் குடித்துப் பலன் சொன்னாலும், அது கால நேர வேறுபாட்டினால், சொன்ன பலன்கள், சொன்ன நேரத்திற்குப் பின்போ, முன்போ நடந்து தொலைக்கும். ஜோதிடர் சொன்ன காலத்திற்கும், சொன்ன பலன்கள் நடக்கும் காலத்திற்கும் வித்தியாசம் கண்டிப்பாக இருக்கும்.

இதை ஒரு உதாரணம் மூலம் காணலாம்.

குழந்தை பிறந்த தேதி 16-1-2019 என்று எடுத்துக் கொள்ளலாம். இனி இந்த நாளில், நேரத்தை சற்று மாற்றி எடுத்துக் கொள்ளும் போது ஏற்படும் தசாக்கால அளவு வேறுபாட்டினைக் காணலாம். குழந்தை 16-1-2019 அன்று மாலை 4.00 மணிக்கு சென்னையில் பிறந்துள்ளது எனக் கொள்வோம். அன்று கார்த்திகை நட்சத்திரம் ஓடிக்கொண்டிருக்கும். ராசி மேஷம். கார்த்திகை நட்சத்திரத்தில் பிறந்த குழந்தைகளுக்கு ஆரம்ப தசாக்காலம் சூரிய தசையாக வரும்.

## 1. 16-1-2019 மாலை 4.00 மணி

சந்திரன்- 27.39- கிருத்திகை- 1- மேஷ ராசி. லக்னம்- 50.4- மிருகசிரிடம்- 4- மிதுன லக்னம். சூரிய தசை இருப்பு: 5 வருடம், 6 மாதம், 18 நாள்.

## 2. 16-1-2019 மாலை 4.10 மணி

சந்திரன்- 27.45- கிருத்திகை- 1- மேஷ ராசி.



லக்னம்- 722- திருவாதிரை- 1- மிதுன லக்னம்.  
சூரிய தசை இருப்பு: 5 வருடம், 6 மாதம்,  
3 நாள்.

**3. 16-1-2019 மாலை 4.12 மணி**

சந்திரன்- 27.46- கிருத்திகை- 1- மேஷ ராசி.  
லக்னம்- 7.49 -திருவாதிரை- 1- மிதுன லக்னம்.

சூரிய தசை இருப்பு: 5 வருடம், 6 மாதம்,  
1 நாள்.

**4. 16-1-2019 மாலை 4.16 மணி**

சந்திரன்- 27.49- கிருத்திகை- 1- மேஷ ராசி.

லக்னம்- 8.44- திருவாதிரை- 1- மிதுன லக்னம்.

சூரிய தசை இருப்பு: 5 வருடம், 5 மாதம்,  
24 நாள்.

சூரிய தசையின் முழு தசாக்கால அளவு ஆறு வருடம். இருப்பதிலேயே குறைவான தசா கொண்டது இதுதான்.

இனி அதிக தசாக்காலம் கொண்டது சுக்கிர தசை. இருபது வருடங்கள்.

15-1-2019 அன்று மாலை 5.30 மணிக்குப் பிறந்த குழந்தை பரணி நட்சத்திரம் கொண்டிருக்கும். அது சுக்கிர தசையை ஆரம்ப தசையாகக்கொண்டு அமையும். பிறந்த இடம் சென்னை.

**1. 15-1-2019 மாலை 5.30 மணி**

சந்திரன்- 15.15- பரணி- 1- மேஷ ராசி.  
லக்னம்- 24.40- புனர்பூசம்- 2- மிதுன லக்னம்.

சுக்கிர தசை இருப்பு: 17 வருடம், 1 மாதம்,  
8 நாள்.

**2. 15-1-2019 மாலை 5.35 மணி**

சந்திரன்- 15.18- பரணி- 1- மேஷ ராசி.  
லக்னம்- 25.47- புனர்பூசம்- 2- மிதுன லக்னம்.

சுக்கிர தசை இருப்பு: 17 வருடம், மாதம்,  
14 நாள்.

**3. 15-1-2019 மாலை 5.40 மணி**

சந்திரன்- 15.21- பரணி- 1- மேஷ ராசி.  
லக்னம்- 26.55- புனர்பூசம்- 3- மிதுன லக்னம்.

லக்னம்.

சுக்கிர தசை இருப்பு: 16 வருடம், 11 மாதம், 20 நாள்.

**4. 15-1-2019 மாலை 5.43 மணி**

சந்திரன்- 15.22- பரணி- 1- மேஷ ராசி.  
லக்னம்- 27.36- புனர்பூசம்- 3- மிதுன லக்னம்.

சுக்கிர தசை இருப்பு: 16 வருடம், 11 மாதம், 5 நாள்.

தசாக்காலத்தின் இருப்புக் கணக்கென்பது மிகச்சரியான சந்திரனின் நிலைபாட்டைக் கொண்டு கணக்கிடு செய்வது. அதனால்தான் சந்திரனின் நிலையில் இரண்டு நிமிடங்கள் வித்தியாசம் ஏற்பட்டாலும், அது தசாக்கால கணக்கிடுதல் வேறுபாட்டைக் காட்டும். இது நாள்கணக்கில்தானே அமையுமென்று கேட்கக்கூடும். ஆனால் ஒவ்வொரு தசையை யும் கூட்டிவரும் கணக்கில் அது மாத வித்தியாசத்தையும், சிலசமயங்களில் வருட வித்தியாசத்தையும் கொண்டுவந்துவிடும்.

இது தசாக்காலத்தின் பெரும் நுட்பமான கணக்கு. சிலர் ஐந்து பத்து நிமிட வித்தியாசத்தில் என்ன ஆகிவிடப்போகிறதென்பர்.

உண்மையாகவே இந்த வித்தியாசம் என்பது, ஜோதிடர் சொன்ன நிகழ்வு நடக்கும் காலக்கணக்கு அளவை சற்று முன்பின்னாக நடக்க வைக்கக்கூடும். இது ஜோதிடர்கள் தவறல்ல. பிறந்த நேர நிமிடக்கணக்கு வேறு பாடே ஆகும்.

தசாக்காலத்திற்கேற்ப, மூன்று நிமிட வித்தியாசம், 15 நாட்கள் வேறுபாட்டைக்கூட தந்துவிடக்கூடும். எனவே குழந்தை பிறக்கும் நேரத்தைத் துல்லியமாக அறிந்தால்தான் சரியான பலனைக்கூற இயலும்.

'அதெல்லாம் கிடையாது. எங்களுக்கு மிகச்சரியாக இந்த மணி, இந்த நிமிடம், இந்த நொடியில் இன்ன விஷயம் நடக்குமென்று சொல்லும் ஜோசியர்தான் வேணும்' என அடம்பிடிப்பவர்கள் ஒன்றைச் செய்யலாம். உண்மையான சித்தர்கள், முனிவர்கள், யோகிகள், தவசீலர்களைக் கண்டறிந்து கேளுங்கள். அவர்களால் மட்டுமே ஒரு மணிதனைப் பார்த்த நொடியில் இன்ன காலத்தில் இது நிகழுமென்று கூறமுடியும்.



# நல்ல நாள் பார்க்காவிட்டாலும், நல்ல ஹோரை கட்டாயம் பார்க்க வேண்டும்!

‘வாழ்க்கையில் முன்னேறுவது எப்படி?’ என தற்போது வெளிநாட்டு மொழிபெயர்ப்பு நூல்களும், உள்நாட்டு நூல்களும் கணிசமாக வெளியாகி விற்பனையாகிக் கொண்டிருக்கின்றன. அத்தனை நூல்களும் பொதுவாக சுட்டிக்காட்டும் விஷயம்- ‘வாழ்வின் ஒவ்வொரு மணித்துளியையும் வீணாக்காமல் பயனுள்ள முறையில் உபயோகப்படுத்திக் கொண்டால்தான், அவர் அடைய விரும்பும் லட்சியத்தை அடைய முடியும்; வாழ்வின் பெரும் உச்சங்களைத் தொட முடியும்’ என்பதுதான்.

நம் நாட்டில் சிலர் ஜாதகம், ஜோதிடம் இவையெல்லாவற்றையும் மொத்தமாக நம்ப மாட்டார்கள். சிலரோ ஜோதிடமே வாழ்க்கை என்று வாழ்வர். எனக்குத் தெரிந்த இரண்டுமே தவறுதான்!

ஜோதிடத்தை முழுமையாக நம்புவதில் தவறில்லை. ஆனால் தினப்படி வாழ்க்கைக்கும், சில முக்கிய முடிவுகள் எடுக்கும் போதும் ஜாதகம், ஜோதிடத்தைக் காரணம் காட்டி தள்ளிப் போடுவது தவறு.

‘நல்ல நேரம் என்பது தேவர்க்கும் கிடைப்பது அரிது’ என்பர். இது உண்மைதான். மாதத்தில் நான்கு நாள் அஷ்டமி, நவமி என்று போய் விடும். அமாவாசையை நல்ல நாள் என்று சிலரும், கெட்ட நாள் என்று சிலரும் கூறுவர். உண்மையில் அமாவாசை என்பது, சூரியனும் சந்திரனும் கூடும் நாள். தாயும் தந்தையும் சேர்ந்திருப்பதுபோல, தந்தையான சூரியனும் தாயான சந்திரனும் ஒன்றாக இருக்கும் நாள். எனவே அமாவாசை என்று காரணம் காட்டி, தொழில் சம்பந்தமாக எடுக்க வேண்டிய முக்கிய முடிவுகளைத் தள்ளிப் போட வேண்டாம். அமாவாசை காலையில் பித்ருக்கள் விஷயம் முடித்துவிட்டு, மதியத்திற்குமேல் வாழ்க்கை, தொழிலின் ஆரம்ப கட்ட வேலைகளைச் செய்யத் துவங்கலாம்.

சூரியனும் சந்திரனும் சமசப்தமத்தில் உள்ள

நாள் பெளர்ணமி. தந்தை கிரகமான சூரியனும், தாய் கிரகமான சந்திரனும் நேருக்கு நேர் பார்த்துக் கொள்ளும் நாள். எனவே பெளர்ணமி மாலைவரை முக்கிய முடிவுகளைத் துவங்குவது போன்ற வாழ்க்கை சம்பந்தப்பட்ட வேலைகளை முடித்துவிட்டு, மாலையில் பெளர்ணமி பூஜை செய்வது, ஆலய தரிசனம் போன்றவற்றை வைத்துக் கொள்ளலாம்.

ஒவ்வொரு ராசிக்கும் 8-ஆம் ராசியில் சந்திரன் சஞ்சரிக்கும் காலம் சந்திராஷ்டமம். இது சுமார் இரண்டேகால் நாட்கள் இருக்கும். இந்த நாட்களில் எதுவுமே செய்யக் கூடாது என்று இருக்க முடியாது. ராசிக்கு 8-ல் சந்திரன் சஞ்சாரம் பண்ணும்போது மனதை ஒருமுகப் படுத்த முடியாமல் சற்று சலனப்பட நேரிடும். அதனால்தான் ‘சந்திராஷ்டம தினங்களில் கவனமாயிரு’ என்று சுட்டிக்காட்டினார்கள். அதிலும், உங்கள் நட்சத்திரங்களுக்குரிய சந்திராஷ்டம தினம் என்று தினசரி காலண்டரில் ஒரு நாளை மட்டும் குறித்திருப்பார்கள். எனவே சந்திராஷ்டமத்தைப் பார்த்து பயப்படுகிறவர்கள், அந்த ஒரு நாள் மட்டும் விலக்கிவிட்டு மற்ற ஒன்றேகால் நாளைப் பயன்படுத்திக் கொள்ளலாம். மற்ற நாட்களைவிட சந்திராஷ்டம தினத்தில் விழிப்புடன் இருந்து கொள்ள வேண்டும். சந்திராஷ்டமம் எனும் நாளில் உள்ளார்ந்த உண்மை இதுதான்.

எந்த தமிழ் மாதத்திலாவது பெளர்ணமி, அமாவாசை இல்லையோ அதை விஷமாதம் என்றும்; இம்மாதங்களில் சுப காரியம் செய்யக் கூடாது என்றும் கூறப்பட்டுள்ளது. இதிலும் சித்திரை, வைகாசி மாதத்திற்கு இந்த தோஷம் கிடையாது என்றும் குறிப்பிடப்பட்டுள்ளது.

இன்னும் ராகு காலம், எமகண்டம், கர்த்தரி காலம், சங்கிராந்தி காலம், கிரகண காலம், வால் நட்சத்திரம் தோன்றும் காலம், ஜென்ம நட்சத்திரம் என்று வந்துகொண்டே இருக்கும். இவ்வாறு பார்த்துக்கொண்டே



இருந்தால், ஒரு முக்கிய விஷயத்தைக்கூட முடிவெடுக்க முடியாமல் போய்விடும். ஆனால் அதற்காக எதுவுமே பார்க்கக்கூடாது என்று அர்த்தமில்லை. முன்னோர்கள் ஆயிரம் விஷயங்களை யோசித்து ஆராய்ந்துதான் சொல்லியிருப்பார்கள். ஆயினும் இன்றைய பரபரப்பான வாழ்க்கையில் இவையெல்லாம் இளைய சமுதாயத்தினரை மிகவும் கோபப்படுத்தி, அவர்களை ஜோதிடத்தின்மீதே வெறுப்படைய வைக்கிறது.

எனவே, ஜோதிடத்தின் இவ்வளவு 'Donts' எனும் ஆகாத விஷயங்களையும் கவனித்துக் கொண்டு, அதற்கேற்றவாறு வாழ்க்கையின் முக்கிய விஷயங்களை துவங்குவதையும் சமாளிக்க வேண்டும்.

### கோதூளி முகூர்த்தம்

சூரிய உதய காலத்தையும், அஸ்தமன காலத்தையும் கோதூளி முகூர்த்தம் என்பர். எனவே இந்த அதிகாலை- சாயங்கால வேளைகளில், எந்த தோஷமும் கிடையாது என்பதால், அவ்வேளைகளில் உங்கள் தொழில் மற்றும் முக்கிய விஷயங்களைக் கையாளலாம். கோ- பக; தூளி- தூசி. பசுக்கள் காட்டிற்கு மேயப் போகும்போதும், மேய்ச்சலில் இருந்து திரும்பி வரும்போதும் உண்டாகும் தூசி உள்ள காலம் எனப்படும்.

### அபிஜித் முகூர்த்தம்

சூரியன் உச்சி வானில் இருக்கும் நேரம். அதாவது பகல் 12.00 மணி. இந்த நேரத்திற்கும் எந்த தோஷமும் கிடையாது என்று கூறப்பட்டுள்ளது. எனவே பகல் 12.00 மணி என்ற காலத்தையும், உங்கள் வாழ்க்கை முன்னேற பயன்படுத்திக் கொள்ளலாம்.

### உச்ச சந்திரன் நாள்

ரோகிணி நட்சத்திரத்தில் சந்திரன் உச்சமடைவார். எனவே ரோகிணி நட்சத்திர நாள் தோஷங்களுக்கு அப்பாற்பட்டது என கூறப்பட்டுள்ளது. எனவே அந்த நாளையும் பயன்படுத்திக் கொள்ளலாம்.

### வார குலை

பயணத்திற்கு கண்டிப்பாக குலை பார்க்க வேண்டும். அதேசமயம் கண்டிப்பாக பயணம் மேற்கொள்ள வேண்டிய நாள் வார குலை நாளாக இருந்தால், வீட்டிலிருந்து பெட்டி, சூட்கேஸ் போன்றவற்றை எடுத்துக் கொண்டு, வழியில் உங்கள் உறவினர் வீட்டி-

லோ, அல்லது வழியில் உள்ள கோவிலிலோ சிறிது நேரம் இருந்துவிட்டு, பிறகு பயணத்துக் குரிய பஸ் ஸ்டாண்டையோ, ரயில் நிலையத்தையோ, விமான நிலையத்தையோ சென்றடையுங்கள். தோஷம் நீங்கிவிடும். கோவிலில் பிராமணருக்கு ஏதேனும் தட்சணை அளித்து விட்டுச் செல்வதும் சிறப்பு.

### ஹோரை

ஒவ்வொரு நாளின் ஒவ்வொரு மணியும்- ஒவ்வொரு ஹோரையைக் குறிக்கும்.

உதாரணமாக ஞாயிற்றுக்கிழமை சூரிய ஹோரை 6.00- 7.00 மணி வரையும்; அடுத்து சுக்கிரன், புதன், சந்திரன், சனி, குரு, செவ்வாய் ஹோரையும் வரும். இது எல்லா காலண்டரிலும் குறிக்கப்பட்டிருக்கும். இதில் குரு, புதன், சுக்கிரன், சந்திரன் ஹோரைகளில் நல்ல விஷயங்கள் செய்தால் அனுகூலமாயிருக்கும். எனவே அவசரமாக முடிக்க வேண்டிய நாள் சுபமாக இல்லாவிட்டாலும், குறைந்தபட்சம் சுப ஹோரைகளிலாவது செய்யலாம். அது நல்ல பலன்களைக் கொடுக்கும்.

அதுபோலவே, சட்டென்று ஒரு விஷயம் நடந்துவிட்டால், அதன் பலாபலன் தெரிய உடனே விஷயம் நடந்த ஹோரையைப் பாருங்கள். சுப ஹோரையானால் உங்களுக்கு நல்லதும், அசுப ஹோரையானால் எதிரிக்கு நல்லதும் நடக்கும் என்று உடனே தெரிந்து கொள்ளலாம்.

பொதுவாக, இருப்பதற்குள் நல்ல நேரமாகப் பார்த்துக்கொள்ள வேண்டியது தான்.

எல்லாவற்றுக்கும் மேலாக வீட்டுப் பெரியவர்களும், மத நம்பிக்கை கொண்ட இளம்வயதினரும் திருஞான சம்பந்தர் அருளிய கோளறு பதிகத்தை தினந்தோறும் படிப்பது நல்லது. கோளறு பதிகத்தில் 'ஞாயிறு, திங்கள், செவ்வாய், புதன், வியாழன், வெள்ளி, சனி பாம்பிரண்டுமுடனே ஆசறு(ம்) நல்ல நல்ல அவை நல்ல நல்ல அடியார்ரவர்க்கு மிகவே' என்று கூறப்பட்டுள்ளது.

'கோளும் நாளும் அடியாரை வந்து நலியாத வண்ணம் உரை செய்' என்று, சிவனைச் சரணடைந்தால் எதுவும் பாதிக்காது என்று திருஞான சம்பந்தரே அறுதியிட்டுக் கூறிய பிறகு மறுசொல் ஏது?



# 27 நட்சத்திரத்தில் பிறந்தவர்களுக்கும் சந்திராஷ்டமப் பரிகாரங்கள்!

சந்திரன் ஒரு ராசியைக் கடக்க சுமார் இரண்டேகால் நாட்கள் எடுத்துக் கொள்கிறார். இதன்படி ஒருவர் பிறந்த ஜாதகத்தில் உள்ள ராசிக்கு, கோட்சார ரீதியாக 8-ஆம் இடத்தில் சந்திரன் சஞ்சாரம் செய்யும் போது, அதனை சந்திராஷ்டம காலம் என்கிறோம்.

ஒரு ராசியில் இரண்டேகால் நட்சத்திரம் உள்ளது. இதில் ஒரு தனிநபர் ஒரு நட்சத்திர நாளில்தான் பிறந்திருக்க முடியும். எனவே அவர் பிறந்த நட்சத்திரம் தவிர மீதி ஒன்றே கால் நாள் அவருக்கு சந்திராஷ்டமம் இல்லை.

சந்திராஷ்டம நாளின்போது, நல்ல செயல்கள் செய்யக்கூடாது என்பது விதி. ஏனெனில் அஷ்டமத்தில் சந்திரன் பிரவேசிக்கும் காலம். அஷ்டமம் என்பது கவலை, பயம், விபத்து, அவமானம், திருட்டு போன்ற வேண்டத் தகாதவற்றுக்குரிய இடம். எனவேதான் அஷ்டமத்தில் மனோகாரணாகிய சந்திரன் சஞ்சரிக்கும் போது, மனம் ஒருநிலைப்படாமல் சலனமாக இருக்கும்.

ராசிக்கு 8-ல் சந்திரன் சஞ்சாரம் செய்வது சந்திராஷ்டம ராசி. அதுபோல ஒருவர் பிறந்த நட்சத்திரத்தைத் தொட்டு எண்ண வரும் 17-ஆவது நட்சத்திரமே சந்திராஷ்டம நட்சத்திரம் ஆகும். எனவே ராசியில் சந்திரன் சஞ்சரிக்கும் இரண்டேகால் நாளும் பயப்படாமல், உங்கள் நட்சத்திரத்தின் 17-ஆவது நட்சத்திரத்தில் சந்திரன் சஞ்சரிக்கும் ஒருநாள் மட்டும் எச்சரிக்கையாக இருந்தால் போதும்.

இங்கே 27 நட்சத்திரங்களும், அவற்றுக்குரிய சந்திராஷ்டம நட்சத்திரங்களும் கொடுக்கப்பட்டுள்ளன. சிறு பரிகாரங்

களும் கொடுக்கப்பட்டுள்ளன. இந்த எளிய பரிகாரங்கள் மழை, வெயிலில் குடை போன்று பாதுகாக்குமே தவிர, சந்திராஷ்டமக் கெடுபலன் முற்றிலும் நீங்கியதாகக் கருதக்கூடாது.

## 1. அஸ்வினி

இந்த நட்சத்திரத்தில் பிறந்தவர்களுக்கு, அனுஷ நட்சத்திரம் ஓடிக் கொண்டிருக்கும் நாள்தான் சந்திராஷ்டம தினம். அனுஷ நட்சத்திரத்தின் தேவதையான லட்சுமியை வணங்குவது பரிகாரம்.

## 2. பரணி

கேட்டை நட்சத்திர நாள் சந்திராஷ்டம தினமாகும். கேட்டையின் தேவதை இந்திரன் என்று இருந்தாலும், உங்கள் வீட்டிலுள்ள பெரியவர்களை வணங்கிச் செல்லுதல் நன்று.

## 3. கார்த்திகை

இவர்களின் சந்திராஷ்டம நட்சத்திரம் மூலம். அன்றைய தினம் மறைந்த முன்னோர்களின் படத்தை வணங்கிச் செல்லுதல் நல்லது.

## 4. ரோகிணி

பூராடம் இவர்களின் சந்திராஷ்டம நாள். பூராடத்தின் தேவதை வருணன். இவர்கள் யாருக்கேனும் தண்ணீர், பால் போன்ற திரவப் பொருள் தானம் செய்வது கெடுபலனைக் குறைக்கும்.

## 5. மிருகசீரிடம்

உத்திராட நட்சத்திரமே இவர்களின் சந்திராஷ்டம தினமாகும். உத்திராட நட்சத்திரத்தின் தேவதை கணபதி. எனவே இந்த நட்சத்திரத்தார் விநாயகரை வணங்க, சந்திராஷ்டம விக்னம் விலகும்.

## 6. திருவாதிரை

திருவோண நட்சத்திர நாள்



சந்திராஷ்டமம். திருவோணத்தின் அதிபதி விஷ்ணு ஆவார். எனவே பெருமானை வணங்க, பெருவினைகள் அகலும்.

### 7. புனர்பூசம்

அவிட்டம் அன்று சந்திராஷ்டமம். இதன் தேவதை வசுக்கள். புனர்பூச நட்சத்திரத்தார், மத்தளம், புல்லாங்குழல் இசைப்பவருக்கும், பொதுநலனில் ஆர்வம் உள்ளவருக்கும் உதவுதல் நலம்.

### 8. பூசம்

இவர்களது சந்திராஷ்டம நட்சத்திரம் சதயம். இதன் அதிதேவதை வருணன். எனவே பூச நட்சத்திரத்தார், சந்திராஷ்டம நாளன்று தண்ணீரைக் கொண்டு வேலை செய்பவருக்கு, அதாவது சலவை செய்பவர், மீன் பிடிப்பவர் போன்ற தொழிலாளர்களுக்கு உதவுங்கள்.

### 9. ஆயில்யம்

பூரட்டாதி அன்றுதான் சந்திராஷ்டமம். இதன் தேவதை குபேரன். எனவே குபேரன் சிலையை வணங்குவதும், சிவன் அக்னி, விளக்கை வணங்குவதும் பரிகாரங்கள்.

### 10. மகம்

உத்திரட்டாதி அன்று சந்திராஷ்டமம். இதன் தேவதை காமதேனு ஆகும். எனவே மக நட்சத்திரத்தில் பிறந்தவர்கள் சந்திராஷ்டம தினத்தன்று காமதேனு படத்தை வணங்கி விட்டுச் செல்லுதல் சிறப்பு. பசுவையும் வணங்கலாம்.

### 11. பூரம்

ரேவதி நட்சத்திரமே பூரத்தின் சந்திராஷ்டம நாள் ஆகும். இதன் தேவதை சனி ஆகும். எனவே பூர நட்சத்திரத்தார், சந்திராஷ்டம தினத்தன்று சனி பகவானை வணங்குதல் நலம் தரும்.

### 12. உத்திரம்

அஸ்வின் நட்சத்திர நாளில் சந்திராஷ்டமம் ஏற்படும். அஸ்வினியின் அதிபதி சரஸ்வதி. எனவே வீட்டில் உள்ள சரஸ்வதி படத்தை வணங்குவது உத்திரத்தாரின் பரிகாரமாகும்.

### 13. ஹஸ்தம்

பரணியே ஹஸ்தத்தின் சந்திராஷ்டம்

நட்சத்திரம். பரணி நட்சத்திரத்தின் தேவதை துர்க்கை. எனவே துர்க்கையை வணங்கிச் செல்லும் ஹஸ்த நட்சத்திரத்தாரை சந்திராஷ்டமம் பாடாய்ப் படுத்தாது.

### 14. சித்திரை

கார்த்திகை நட்சத்திரத்தன்று சந்திராஷ்டமம். சிந்தனையைக் கெடுக்கும். கார்த்திகையின் அதிதேவதை அக்னி என்று குறிப்பிடப்பட்டுள்ளது. எனவே வீட்டில் விளக்கேற்றி அதனை வணங்கிச் செல்வது நலம் பயக்கும்.

### 15. கவாதி

ரோகிணி நட்சத்திரம், கவாதிக்காரரை சந்திராஷ்டம சுற்றலில் விடும். எனவே ரோகிணி நட்சத்திர நாளில், தெய்வ தரிசனம் செய்வது, அந்தணருக்கு காணிக்கை அளிப்பது, கோபுரம் அல்லது ஆலமரத்தைப் பார்ப்பது- இதில் ஏதாவது ஒன்றைப் பரிகாரமாகச் செய்தால் நல்லது.

### 16. விசாகம்

மிருகசிரிட நட்சத்திர நாள் இவர்களின் சந்திராஷ்டமம். இதன் தேவதை, அதிதேவதை இருவருமே சந்திரன்தான். எனவே சந்திர தரிசனமும், பிறை சூடிய தெய்வ தரிசனமும், தாயாரின் ஆசியுமே விசாக நட்சத்திரத்தாரின் சந்திராஷ்டம பரிகாரம் ஆகும்.

### 17. அனுஷம்

அனுஷத்தாரின் சந்திராஷ்டம நாள் திருவாதிரை. திருவாதிரையின் தேவதையான சிவனை வணங்குதல், அனுஷ நட்சத்திரத்தாருக்கு சந்திராஷ்டமப் பரிகாரம் ஆகும்.

### 18. கேட்டை

புனர்பூச நட்சத்திர நாள் சந்திராஷ்டமம் ஆகும். இதன் தேவதை, அதிதேவதை அதிதி. இவள் தேவலோக தெய்வங்களின் தாயாகப் போற்றப்படுபவள். எனவே கேட்டை நட்சத்திரக்காரர்கள், அவரவர் தாயை வணங்குவதும்; அன்று எதிர்பாராமல் வரும் விருந்தினரை உபசரிப்பதுமே பரிகாரங்கள் ஆகும்.

### 19. மூலம்

இவர்களின் சந்திராஷ்டம நட்சத்திரம் பூசம். அதிதேவதை குரு ஆவார். எனவே



மூல நட்சத்திரத்தார் சிவன் கோவில் களில் உள்ள குருவை வணங்குவதும், எதிர்ப்படும் ஆசிரியப் பெருமக்களிடம் மரியாதையாக நடந்து கொள்வதுமே பரிகாரம் ஆகும்.

## 20. பூராடம்

பூராட நட்சத்திரத்துக்கு சந்திராஷ்ட தினம் ஆயில்யம். ஆயில்யத்தின் தேவதை ஆதிகேசவன் என்றும், அதிதேவதை சர்ப்பம் என்றும் குறிப்பிடப்பட்டுள்ளது. எனவே பூராட நட்சத்திரக்காரர்கள் ஆதிகேசவப் பெருமானையும், கோவில்களில் உள்ள சர்ப்ப சிலைகளையும் வணங்குவதால் தீமைகள் குறையும்.

## 21. உத்திராடம்

மக நட்சத்திரமே உத்திராடத்தின் சந்திராஷ்டம் நாள் ஆகும். மகத்தின் தேவதையாக சுக்கிரன், அதிதேவதையாக பித்ருக்கள் என்றும் உள்ளது. எனவே உங்கள் சந்திராஷ்டம் நாளன்று சுக்கிரனையும், இறந்த முன்னோர்களையும் வணங்குவது சிறப்பு.

## 22. திருவோணம்

பூரம் அன்று இவர்கள் கவனமாக இருக்க வேண்டும். இவர்களின் சந்திராஷ்டம் நாளான பூரத்தன்று, பூரத்தின் தேவதையான பார்வதியை வணங்கினால் சந்திராஷ்டமக் கெடுபலன் மட்டுப்படும்.

## 23. அவிட்டம்

உத்திரம் அன்று இவர்களுக்கு சந்திராஷ்டம். எனவே உத்திர நட்சத்திரத்தின் தேவதையான சூரியனை வணங்க சந்திராஷ்டமக் கெடுபலன் சூரியனைக் கண்ட பனிபோல விலகும்.

## 24. சதயம்

ஹஸ்தமே இவர்களின் சந்திராஷ்டம் நட்சத்திரம் ஆகும். ஹஸ்த நட்சத்திர அதிதேவதையான சாவித்ரியை வணங்குவதும், சூரியனை வணங்குவதும், தங்கள் உள்ளங்கையைப் பார்த்துக் கொள்வதும் பரிகாரங்கள் ஆகும்.

## 25. பூரட்டாதி

சித்திரை நட்சத்திரம் இவர்களின் சந்திராஷ்டம் நாள். இதன் தேவதை

விஸ்வகர்மா என குறிப்பிடப்பட்டுள்ளது. எனவே இந்த நட்சத்திரக்காரர்கள், கலைத் தொழில் செய்பவரையோ, முத்து நகைகளைக் காண்பதோ இவர்களின் சந்திராஷ்டமப் பரிகாரம் ஆகும்.

## 26. உத்திரட்டாதி

சுவாதி இவர்களின் சந்திராஷ்டம் நட்சத்திரம் ஆகும். சுவாதி என்பதற்கு புரோகிதர் என்று அர்த்தம் உள்ளது. எனவே உத்திரட்டாதி நட்சத்திரத்தில் பிறந்தவர்கள், தங்களது சந்திராஷ்டம் தினத்தில் யாரேனும் ஒரு புரோகிதருக்கு தட்சணை கொடுப்பதும், சரஸ்வதி வழிபாடு செய்வதும், செடிகளை கவனிப்பதும் பரிகாரமாகும்.

## 27. ரேவதி

விசாகத்தன்று ரேவதி நட்சத்திரத்துக்கு சந்திராஷ்டமம் வரும். எனவே ரேவதிக் காரர்கள் விசாகத்தின் தேவதையான குமரனை வணங்குவதும், அதிதேவதை யான அக்னியை விளக்கேற்றி வணங்குவதும் ஏற்ற பரிகாரம் ஆகும்.

சந்திராஷ்டம் நாட்களில் அதிக கவனத்தோடு இருப்பதாலும், கொடுக்கப் பட்டுள்ள பரிகாரங்களைச் செய்வதாலும் சந்திராஷ்டமத் தொல்லையில் இருந்து தப்பிக்கலாம். மேலும் சுப காரியங்களுக்கு நாள் குறிக்கும் போதும், சந்திராஷ்டமம் வருகிறதா என்று கவனித்து விலக்கிக் கொள்ள வேண்டும்.

ஆயினும், ஒவ்வொரு விதிக்கும் ஒரு விதிவிலக்கு இருப்பதுபோல சந்திராஷ்டமத்திற்கும் விலக்கு உள்ளது. சில தார பலன்களில் சந்திராஷ்டம் தோஷ மில்லை என்று கூறப்பட்டுள்ளது.

## தார பலன் காணும் விதம்

ஜென்ம நட்சத்திரம் முதல் எண்ணும்பொழுது வரும் ஒன்பது நட்சத்திரங்களின் பெயர்கள்:

1. ஜென்ம நட்சத்திரம்.
2. சம்பத் தாரை.
3. விபத் தாரை.





4. கேஷம தாரை.
5. பிரத்யமு தாரை.
6. சாதக தாரை.
7. வத தாரை.
8. மைத்ரம்.
9. பரம மைத்ரம்.

இதில் 6-ஆவது நட்சத்திரம் சாதக தாரை 8-ஆவது நட்சத்திரம் மைத்ர தாரை, 9-ஆவது நட்சத்திரம் பரம மைத்ர தாரையில் வரும் சந்திராஷ்டமம்

தோஷமில்லை.


சாதக சந்திராஷ்டமம் சுத்தம்; மைத்ர சந்திராஷ்டமம் சோபனம்; பரம மைத்ர சந்திராஷ்டமம் மங்களம். இவற்றில் சுப காரியங்களைச் செய்யலாம். பிரத்யமு தாரை சந்திராஷ்டமம் அசுபம். வசு சந்திராஷ்டமம் அனாயுஷ்யம் ஜென்ம சந்திராஷ்டமம் அகேஷமம். எனவே இவற்றில் சுபகாரியங்கள் செய்யக்கூடாது.

கூடியமட்டும் சந்திராஷ்டம தினங்களில் சுப விஷயங்களைத் தவிர்ப்பது நல்லது.









# நக்கீரன் குழுமத்தின் வெளியீடுகள்!



நக்கீரன் கோபால்



105, ஜானி ஜான்கான் சாலை,  
இராயப்பேட்டை, சென்னை - 14  
போன் : 044- 49993000